

**സബ്മിഷൻ**

**(1) പോലീസ് മർദ്ദനം**

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ജൂൺ 5-ാം തീയതി എടത്തലയിൽ ശ്രീ. ഉസ്മാൻ എന്ന യുവാവ് നോമ്പുതുറക്കാനുള്ള സാധനങ്ങളുമായി വരുന്ന വഴിയിൽ ബൈക്കിനപിന്നിൽ വണ്ടിയിടിച്ച് തിനെ ചോദ്യം ചെയ്തതിന് കാരിലുണ്ടായിരുന്ന എടത്തല പോലീസ് സ്റ്റേഷനിലെ പോലീസുകാർ റോഡിൽവെച്ചും പിന്നീട് പോലീസ് സ്റ്റേഷനിൽവെച്ചും ക്രൂരമായി മർദ്ദിക്കുകയും ഗുരുതരമായി പരിക്കേൽപ്പിക്കുകയും ചെയ്ത് വമ്പിച്ച ജനരോഷം വിളിച്ചുവരുത്തിയിരുന്നു. ജനങ്ങൾ നോക്കിനിൽക്കെയാണ് യുവാവിനെ പോലീസ് നടുറോഡിൽവെച്ച് മർദ്ദിച്ചത്. ക്രൂരമായ മർദ്ദനത്തെത്തുടർന്ന് ആശുപത്രിയിലായ ഉസ്മാനെ പോലീസിനെ അക്രമിച്ചുവെന്ന കുറ്റം ചുമത്തി ആശുപത്രിയിൽനിന്നു തന്നെ റിമാന്റ് ചെയ്തിരിക്കുകയാണ്. ഞാൻ കഴിഞ്ഞ ദിവസം അദ്ദേഹത്തെ പോയിക്കണ്ടിരുന്നു. പരിക്കേൽപ്പിച്ച പോലീസുകാർക്കെതിരെ നിസ്സാര നടപടികൾ മാത്രമാണ് സർക്കാർ സ്വീകരിച്ചിരിക്കുന്നത്. അവരെ ഇനിയും അറസ്റ്റ് ചെയ്തിട്ടില്ല. പോലീസുകാർക്കെതിരെ നടപടിയെടുക്കുന്നതിൽ സർക്കാർ

ഒളിച്ചുകളിക്കുകയാണ്. പോലീസുകാരെ ഏതുവിധേനയും രക്ഷപ്പെടുത്തുകയെന്നുള്ള ഒരു ലക്ഷ്യമാണുള്ളത്. മർദ്ദനത്തിനിരയായ ഈ ചെറുപ്പക്കാരനെ ഗുരുതരമായ കുറ്റങ്ങൾ ചുമത്തി റിമാന്റ് ചെയ്തിരിക്കുകയാണ്. എനിക്ക് ബഹുമാനപ്പെട്ട മുഖ്യമന്ത്രിയോട് പറയാനുള്ളത് ഞാൻ ആശുപത്രിയിൽ പോയി ഈ ചെറുപ്പക്കാരനെ കണ്ടതാണ്. ആ ചെറുപ്പക്കാരന് നല്ല മർദ്ദനമേറ്റിട്ടുണ്ട്. താടിയെല്ല് പൊട്ടി, ഇപ്പോഴും ഭക്ഷണം കഴിക്കാൻ കഴിയാത്ത സ്ഥിതിയിലാണ്. അതുപോലെ അയാളുടെ വീടും ഞാൻ സന്ദർശിച്ചിരുന്നു. പ്രായമായ ഉമ്മയും ബാപ്പയുമാണ് അവിടെയുള്ളത്. കുടുംബം വളരെയേറെ പ്രയാസത്തിലാണ്. ഇയാൾ ഗൾഫിൽ ജോലി നഷ്ടപ്പെട്ട് മടങ്ങിവന്ന ആളാണ്. അതുകൊണ്ട് പോലീസ് ഉദ്യോഗസ്ഥരെ സസ്പെന്റ് ചെയ്യുന്നതിനുള്ള നടപടി സ്വീകരിക്കുകയും അതോടൊപ്പം ഉസ്താന്റെ ചികിത്സാ ചെലവ് സർക്കാർ ഏറ്റെടുക്കണമെന്നും ബഹുമാനപ്പെട്ട മുഖ്യമന്ത്രിയോട് ആവശ്യപ്പെടുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ജൂൺ 5-ന് വൈകുന്നേരം എടത്തല മുതലക്കാട്ട് മുകൾഭാഗത്ത് പോക്സോ കേസ് ബാധകമായ ഒരു സംഭവമുണ്ടായി. എടത്തല പോലീസ് സ്റ്റേഷനിലെ ഉദ്യോഗസ്ഥർ

അന്വേഷണം നടത്തി പ്രതിയെ കസ്റ്റഡിയിലെടുത്തു മടങ്ങുമ്പോൾ കഞ്ചാട്ടുകര ഗവൺമെന്റ് സ്കൂളിന് മുൻവശം വച്ച് പോലീസ് ഉദ്യോഗസ്ഥർ സഞ്ചരിച്ചിരുന്ന വാഹനം ഒരു ആക്ടീവ് സ്കൂട്ടറിൽ തട്ടുകയുണ്ടായി. ഇരുകൂട്ടരും തമ്മിൽ സംസാരിച്ച് ഈ പ്രശ്നം അപ്പോൾ തന്നെ പരിഹരിക്കുകയും ചെയ്തു. എന്നാൽ ഈ സംഭവം കണ്ടുനിന്ന ശ്രീ. ഉസ്മാൻ എന്ന ആൾ ഈ പ്രശ്നത്തിലിടപെട്ട് വഴക്കുണ്ടാക്കുകയും പോലീസ് ധൈര്യവരായ അഫ്ലിനിനെ ദേഹോപദ്രവം ഏൽപ്പിക്കുകയുമുണ്ടായി. ഇടർന്ന് ഉസ്മാനെ പോലീസ് സ്റ്റേഷനിലേയ്ക്ക് കൂട്ടിക്കൊണ്ടുപോയി. പോലീസുകാരെ ദേഹോപദ്രവം ഏൽപ്പിച്ച കുറ്റത്തിന് ഉസ്മാനെ പ്രതിയാക്കി ഐ.പി.സി. 332, 353 വകുപ്പുകൾ പ്രകാരം ക്രൈം 483/2018 ആയും ശ്രീ. ഉസ്മാന്റെ മൊഴിയുടെ അടിസ്ഥാനത്തിൽ പോലീസുകാരെ പ്രതികളാക്കി ഐ.പി.സി. 323, 342, 34 വകുപ്പുകൾ പ്രകാരം ക്രൈം 484/2018 ആയും കേസുകൾ രജിസ്റ്റർ ചെയ്തിട്ടുണ്ട്. വാഹനത്തിൽ സഞ്ചരിച്ചിരുന്ന മൂന്ന് പോലീസുകാർ ഈ കേസിൽ പ്രതികളാണ്. രണ്ട് കേസുകളിലും ജില്ലാ ക്രൈംബ്രാഞ്ച് ഡിവൈ.എസ്.പി. ആണ് അന്വേഷണം നടത്തുന്നത്. കേസുകൾ രജിസ്റ്റർ ചെയ്തിട്ടുണ്ട്. ശ്രീ. ഉസ്മാന്റെ ചികിത്സാ രേഖകളിൽ ഇടതു കവിളെല്ലിൽ പൊട്ടലുണ്ടെന്ന് കണ്ടതിനാൽ കേസിൽ

ഐ.പി.സി. 325-ാം വകുപ്പുകൂടി കൂട്ടിച്ചേർത്തു. ഈ സംഭവത്തിൽ പരിക്കേറ്റ ശ്രീ. ഉസ്മാൻ ജുഡീഷ്യൽ കസ്റ്റഡിയിലായതിനാൽ ബഹുമാനപ്പെട്ട കോടതിയുടെ അനവാദം ലഭിക്കുന്ന മുറയ്ക്ക് ടിയാന്റെ മൊഴി രേഖപ്പെടുത്തി തുടർനടപടി സ്വീകരിക്കുന്നതാണ്. ശ്രീ. ഉസ്മാനെ മർദ്ദിച്ചെന്ന ആരോപണവുമായി ബന്ധപ്പെട്ട് എടത്തല പോലീസ് സ്റ്റേഷനിലെ ഗ്രേഡ് എ.എസ്.ഐ. പുഷ്പരാജൻ, സി.പി.ഒ.മാരായ അബ്ദുൾ ജലീൽ, അഹ്മൽ എന്നിവരെ തീവ്രപരിശീലനത്തിനായി കളമശ്ശേരി എ.ആർ. ക്യാമ്പിലേയ്ക്ക് സ്ഥലം മാറ്റിയിട്ടുണ്ട്. ഉദ്യോഗസ്ഥർക്കെതിരെ വകുപ്പുതല അന്വേഷണത്തിനും ഉത്തരവായിട്ടുണ്ട്.

ശ്രീ. രമേശ് ചെന്നിത്തല: സർ, ചികിത്സാ ചെലവ്

ഏറ്റെടുക്കുന്നതിനെക്കുറിച്ച് ഒന്നും പറഞ്ഞില്ല.

മുഖ്യമന്ത്രി (ശ്രീ. പിണറായി വിജയൻ): സർ, ശ്രീ. ഉസ്മാൻ ഇപ്പോൾ

ജുഡീഷ്യൽ കസ്റ്റഡിയിലാണ്. അതിന്റെ ചികിത്സ ഇപ്പോൾ നടക്കുകയാണ്.

ഇതുമായി ബന്ധപ്പെട്ട മറ്റ് കാര്യങ്ങൾ പിന്നീട് പരിശോധിക്കാം.

### പിറവം പള്ളിയിലെ പ്രശ്നങ്ങൾ

ശ്രീ. അനൂപ് ജേക്കബ്: സർ, ഞാൻ സബ്മിഷനിലൂടെ ഉന്നയിക്കുന്ന വിഷയം അങ്ങയുടെ ശ്രദ്ധയിലുള്ള കാര്യം തന്നെയാണ്. പിറവം പള്ളി ഉൾപ്പെടെയുള്ള വിവിധ ദേവാലയങ്ങളിൽ നിലനിൽക്കുന്ന പ്രശ്നങ്ങൾക്ക് ചർച്ചയിലൂടെ ഒരു പരിഹാരം കാണണമെന്നാണ് എനിക്ക് അഭ്യർത്ഥിക്കാനുള്ളത്. ഇരു സഭാനേതൃത്വങ്ങളും അങ്ങയെ വന്ന് കണ്ടിട്ടുള്ളതാണ്. ഈ വിഷയങ്ങൾ ചർച്ചയിലൂടെ പരിഹരിക്കാൻ കഴിയുമെന്ന പ്രതീക്ഷ അങ്ങ് വച്ചുപുലർത്തുന്നതായി അങ്ങയുടെ ഫെയ്സ്ബുക്ക് പോസ്റ്റിലൂടെ വായിക്കാറിട്ടുണ്ട്. ഗവൺമെന്റ് തലത്തിൽ ഒരു ചർച്ച നടത്തി ഇരുവിഭാഗങ്ങൾക്കും സ്വീകാര്യമായ ഒരു ഫോർമുലയിലൂടെ ഈ വിഷയങ്ങൾക്ക് ശാശ്വത പരിഹാരം കണ്ടെത്താനുള്ള നടപടിയുണ്ടാകണമെന്നാണ് എനിക്ക് ഈ സബ്മിഷനിലൂടെ അഭ്യർത്ഥിക്കാനുള്ളത്.

മി. ഡെപ്യൂട്ടി സ്പീക്കർ: ഇതേ വിഷയം സംബന്ധിച്ച് ശ്രീ. എൽദോസ് പി. കുറുപ്പിള്ളിൽ, ശ്രീ. എൽദോ എബ്രഹാം എന്നീ അംഗങ്ങൾ നോട്ടീസ് നൽകിയിട്ടുണ്ട്.

ശ്രീ. എൽദോസ് പി. കുനപ്പിള്ളിൽ: സർ, ബഹുമാനപ്പെട്ട മുഖ്യമന്ത്രി, ഇത്

പിറവം മണ്ഡലവുമായി ബന്ധപ്പെട്ട കാര്യമാണെങ്കിലും എന്റെ മണ്ഡലമടക്കം എറണാകുളം ജില്ലയിലെ പല മണ്ഡലങ്ങളിലും ഇതേ വിഷയമുണ്ട്. പരിശുദ്ധ പാത്രിയാർക്കീസ് ബാവ ഐക്യ സന്ദർശനം നടത്തിയപ്പോൾ അങ്ങയെ കണ്ട് ഇക്കാര്യം സംസാരിച്ചിട്ടുള്ളതാണെന്നാണ് എനിക്ക് അറിയാൻ കഴിഞ്ഞിട്ടുള്ളത്. സഹോദര സഭകളെന്ന നിലയിൽ ഇക്കാര്യത്തിൽ അങ്ങ് ഒരു ചർച്ച നടത്തി തീരുമാനമെടുത്ത് പ്രശ്നം പരിഹരിച്ചുതരണമെന്ന് ഞാൻ കൂടി അഭ്യർത്ഥിക്കുകയാണ്.

ശ്രീ. എൽദോ എബ്രഹാം: സർ, ബഹുമാനപ്പെട്ട മുഖ്യമന്ത്രി മുന്പാകെ

ശ്രദ്ധയിൽപ്പെടുത്താനുള്ള വിഷയം, പോത്താനിക്കാട്, ശാലയം, ചാത്തമറ്റം പള്ളി, വരിക്കോലി പള്ളി, കോലഞ്ചേരി പള്ളി, പെരുമ്പാവൂർ പള്ളി, നെച്ചൂർ പള്ളി തുടങ്ങി എറണാകുളം ജില്ലയിലെ കിഴക്കൻ മേഖലയിലെ 4, 5 നിയോജകമണ്ഡലങ്ങളിൽ യാക്കോബായ, ഓർത്തഡോക്സ് സഭകളുടെ തർക്കം സജീവമായി നിലനിൽക്കുകയാണ്. ഈ വിഷയത്തിൽ ഗവൺമെന്റ് ഗൗരവതരമായ ഇടപെടൽ നടത്തണം. യാക്കോബായ സഭയുടെ പള്ളികൾ നേരിടുന്ന ഗൗരവമായ പ്രശ്നം, ശവസംസ്കാര ശുശ്രൂഷകൾ നടത്തുന്നതിന് തടസ്സം

ഉണ്ടാകുന്നുവെന്നുള്ളതാണ്. ബഹുമാനപ്പെട്ട മുഖ്യമന്ത്രി സംസ്ഥാന തലത്തിൽ രണ്ടുവിഭാഗങ്ങളെയും വിളിച്ച് ചർച്ച ചെയ്ത് ഈ വിഷയം പരിഹരിക്കാൻ വേണ്ട നടപടി സ്വീകരിക്കണം. പിറവം പള്ളിയിലെ പ്രശ്നം ശ്രീ. അനൂപ് ജേക്കബ് സൂചിപ്പിച്ചത് വളരെ സുപ്രധാനമാണ്. സമാനമായ പ്രശ്നങ്ങൾ ജില്ലയിലെ കിഴക്കൻ മേഖലയിലെ 10-14 പള്ളികളിൽ നിലനിൽക്കുന്നുണ്ട്. ഇക്കാര്യത്തിൽ ഇടപെടൽ നടത്തണമെന്നാണ് അഭ്യർത്ഥിക്കാനുള്ളത്.

ശ്രീ. അൻവർ സാദത്ത്: സർ,.....

മി. ഡെപ്യൂട്ടി സ്പീക്കർ: രണ്ട് എം.എൽ.എ. മാർ നോട്ടീസ് നൽകിയതുകൊണ്ടാണ് അനുവദിച്ചത്.

മുഖ്യമന്ത്രി (ശ്രീ. പിണറായി വിജയൻ): സർ, എറണാകുളം ജില്ലയിലെ മലങ്കര സഭയുടെ പ്രസിദ്ധമായ ദേവാലയമാണ് പിറവം രാജാധിരാജ സെന്റ് മേരീസ് യാക്കോബായ കത്തീഡ്രൽ. പള്ളിയുടെ അധീനതയിൽ 2500-ഓളം യാക്കോബായ വിഭാഗത്തിൽപ്പെട്ട കുടുംബങ്ങളും 250-ഓളം ഓർത്തഡോക്സ് വിഭാഗത്തിൽപ്പെട്ട കുടുംബങ്ങളുമാണുള്ളത്. ഇരു വിഭാഗങ്ങളും തമ്മിൽ പള്ളികളുമായി ബന്ധപ്പെട്ട് നിലനിന്നിരുന്ന തർക്കങ്ങളിൽ ബഹുമാനപ്പെട്ട സുപ്രീംകോടതി 3-7-2017-ൽ പുറപ്പെടുവിച്ച വിധി 19-4-2018-

ലെ ഉത്തരവിലൂടെ പിറവം പള്ളിക്കും ബാധകമായി. കോടതി വിധി നടപ്പാക്കാൻ ബാധ്യസ്ഥമാണ്. പ്രസ്തുത കോടതി വിധി വന്ന ദിവസം പിറവം ടൗണിൽ ഇരുവിഭാഗങ്ങളും തമ്മിൽ ഏറ്റുമുട്ടിയതുമായി ബന്ധപ്പെട്ട് പിറവം പോലീസ് ക്രൈം നം. 476/18, 479/18 പ്രകാരം രണ്ട് കേസുകൾ രജിസ്റ്റർ ചെയ്ത് നിയമനടപടി സ്വീകരിച്ചിട്ടുണ്ട്. പ്രശ്ന പരിഹാരത്തിനായി 7-5-2018-ന് എറണാകുളം റൂറൽ ജില്ലാ പോലീസ് മേധാവി ഇരുവിഭാഗങ്ങളുമായി ചർച്ച നടത്തുകയുണ്ടായി. ബഹുമാനപ്പെട്ട സുപ്രീംകോടതി വിധി നടപ്പാക്കുന്നതിന്റെ വിവിധ വശങ്ങൾ പരിശോധിച്ച്, ഇക്കാര്യത്തിൽ ആവശ്യമായ നടപടി സ്വീകരിക്കുന്നതാണ്. ഇരുവിഭാഗം സഭാ മേധാവികളും സർക്കാരിനെ സമീപിക്കുകയുണ്ടായി. ഇരുവിഭാഗത്തിന്റെ സഭാമേധാവികളും സംഘർഷം ആഗ്രഹിക്കുന്നില്ലെന്നാണ് സർക്കാർ മനസ്സിലാക്കുന്നത്. അതുകൊണ്ടുതന്നെ നിലനിൽക്കുന്ന തർക്കം ചർച്ചയിലൂടെ പരിഹരിക്കണമെന്ന താല്പര്യമാണ് ഇവിടെ പ്രകടിപ്പിച്ച അഭിപ്രായങ്ങളോട് ഒപ്പംചേർന്നുകൊണ്ട് സർക്കാരിനുള്ളത്.



**നഷ്ടം സംഭവിച്ചവർക്ക് ധനസഹായം**

ശ്രീ. തിരുവഞ്ചൂർ രാധാകൃഷ്ണൻ: സർ, കാലവർഷക്കെടുതിയാണ് ഏറ്റവും

പ്രധാനപ്പെട്ട പ്രശ്നം. എന്റെ നിയോജകമണ്ഡലത്തിലെ മൂലേടം, കാരാപ്പുഴ,

വേളൂർ, കൊല്ലാട് തുടങ്ങിയ സ്ഥലങ്ങളിൽ വ്യപകമായ

കാലവർഷക്കെടുതിയാണ് ഉണ്ടായത്. ശക്തമായ മഴയിൽ വീടിനുമുകളിൽ മരം

വീണു. റോഡുകൾ പലതും ബ്ലോക്കാണ്. സ്വകാര്യ വീടുകളുടെ മുകളിലേയ്ക്ക് മരം

വീണാൽ മുറിച്ചുമാറ്റാൻ പറ്റില്ലെന്നും റോഡ് ബ്ലോക്ക് ഉണ്ടാവുകയാണെങ്കിൽ

അത് മാറ്റാൻ കഴിയുമെന്നുമാണ് ഫയർ ആന്റ് റെസ്ക്യൂ വകുപ്പിലെ ജീവനക്കാർ

പറയുന്നത്. പാവപ്പെട്ട ആളുകളുടെ വീടിന് മുകളിൽ മരം വീഴുമ്പോൾ അത്

മാറ്റാൻപോലും കഴിയുന്നില്ല. അത് വെട്ടിമാറ്റാനുള്ള ചെലവ് താങ്ങാൻപോലും

നിവൃത്തിയില്ലാത്ത സാഹചര്യമാണ്. അവിടെ പല സ്ഥലങ്ങളിലും പാവപ്പെട്ട

ആളുകളാണ് താമസിക്കുന്നത്. കാറ്റ് വീശിയടിച്ച് പട്ടിണി പാവങ്ങളായ

ആളുകൾ ജീവിക്കുന്ന സ്ഥലത്ത് കൃഷിനാശം ഉണ്ടായിരിക്കുന്നു. വീട്

നഷ്ടപ്പെട്ടിരിക്കുന്നു. വീട്ടിൽ താമസിക്കാൻ കഴിയാത്ത സ്ഥിതി വന്നിരിക്കുന്നു.

റേഷൻ വാങ്ങാൻപോലും നിവൃത്തിയില്ലാത്ത സാഹചര്യമാണുള്ളത്.

കാലവർഷക്കെടുതി ബാധിച്ച സ്ഥലങ്ങളിലുള്ള പാവപ്പെട്ട ബി.പി.എൽ.

വിഭാഗത്തിൽപ്പെട്ടവർക്കെങ്കിലും സൗജന്യ റേഷൻ കൊടുക്കാനുള്ള നടപടിയുണ്ടാകണം. അവരെ റീഹാബിലിറ്റേറ്റ് ചെയ്യുന്നതുവരെ എന്തെങ്കിലും പ്രത്യേകമായ ക്രമീകരണമുണ്ടാക്കണം. ഞാൻ ജില്ലാ കളക്ടറുമായി ബന്ധപ്പെട്ടപ്പോൾ ഒരു താലൂക്കിൽ 8 ലക്ഷം രൂപ വീതം വിതരണം ചെയ്തിട്ടുണ്ടെന്നാണ് പറഞ്ഞത്. നാശനഷ്ടം 8 ലക്ഷം രൂപയേക്കാൾ എത്രയോ കൂടുതലാണ്. അതിനേക്കാൾ ബുദ്ധിമുട്ട് ഉണ്ടാക്കുന്നത് ഗവൺമെന്റിന്റെ പുതിയ സർക്കുലറാണ്. നേരത്തെ വില്ലേജ് ഓഫീസർക്ക് നഷ്ടം തിട്ടപ്പെടുത്താൻ കഴിയുമായിരുന്നു. ഇപ്പോൾ അതുമറി, പഞ്ചായത്താണെങ്കിൽ പഞ്ചായത്തിലെ, മുനിസിപ്പാലിറ്റി ഓണെങ്കിൽ മുനിസിപ്പാലിറ്റിയിലെ എഞ്ചിനീയർമാർ സർട്ടിഫൈ ചെയ്യണം. സർട്ടിഫൈ ചെയ്യുന്നതിനെക്കുറിച്ചും തൽക്കം നിലനിൽക്കുകയാണ്. ഇത് കാലവിളംബം ഉണ്ടാക്കുകയാണ്. അതുകൊണ്ട് ആളുകൾക്ക് കിട്ടേണ്ട നഷ്ടപരിഹാരം പോലും കിട്ടുന്നില്ല. മൂന്ന് ദിവസം കൂടി കഠിനമായ മഴയുണ്ടാകുമെന്നാണ് കാലാവസ്ഥാ പ്രവചനം. അതോടുകൂടി സ്ഥിതി കുറച്ചുകൂടി മോശമാകും. എന്റെ മണ്ഡലത്തിൽ പട്ടികജാതിക്കാരായ പാവങ്ങൾ താമസിക്കുന്ന മലവേടൻ കോളനിയുണ്ട്. ഒന്നര മാസം മുമ്പ് അവിടെ കാറ്റ് വീശിയടിച്ചിരുന്നു. ഞാൻ അവിടെ

പോയിരുന്നു. ജില്ലാ കളക്ടർ ചില ഉത്തരവുകൾ കൊടുത്തിരുന്നു. അവർക്ക് ആവശ്യമായ വീടിന് ഒരു സംവിധാനവും ഉണ്ടാകുന്നില്ല. പട്ടികജാതി/പട്ടികവർഗ്ഗത്തിൽപ്പെട്ട പാവങ്ങൾ എന്തുചെയ്യും? ഇക്കാര്യം പരിശോധിച്ച്, മുൻഗണനാക്രമം തീരുമാനിച്ചു അടിയന്തരമായി അവർക്ക് സഹായം നൽകുകയും റീഹാബിലിറ്റേഷൻ നടപടിയുണ്ടാകുകയും വേണം. കൃഷിനാശം സംഭവിച്ചവർക്ക് ഒരു പൈസയും ലഭിക്കുന്നില്ല. കൃഷിനാശം സംഭവിച്ചവർ നഷ്ടപരിഹാരം വാങ്ങാൻ പോയാൽ നഷ്ടപരിഹാരത്തുക വണ്ടിക്കൂലിക്ക് മാത്രമേ തികയുകയുള്ളൂ. അതാണ് ഇപ്പോഴത്തെ അവസ്ഥ. അത് ഗവൺമെന്റ് ഓഫ് ഇന്ത്യയുടെ നോംസാണെന്ന് പറയാം. ആ നോംസിൽ ഇല്ലെങ്കിൽപ്പോലും സംസ്ഥാന ഗവൺമെന്റിന് ചില കാര്യങ്ങൾ ചെയ്യാം. ഇടിമിന്നൽ ഉണ്ടായി മരിച്ചാലും മുങ്ങിമരിച്ചാലും ഗവൺമെന്റ് ഓഫ് ഇന്ത്യയുടെ നോംസ് അനുസരിച്ച് തുക കൊടുക്കാൻ പറ്റില്ല. അതുപോലെയാണ് കൃഷിയുടെ കാര്യവും. ഏതാവഴ കൂമ്പാടിഞ്ഞ് നശിച്ചാൽ 5 രൂപയാണ് നഷ്ടപരിഹാരം നൽകുന്നത്. ഇത് കർഷകരെ കളിയാക്കുന്നതിന് ഇല്ലമാണ്, കർഷകരെ ഇതിൽക്കൂടുതൽ അപമാനിക്കാനുണ്ടോ? ഈ രൂപത്തിൽ ആളുകളെ അപമാനിക്കുന്നത് മാറ്റണം. ഗവൺമെന്റ് ഇടപെട്ട് അടിയന്തരമായി സഹായം നൽകണം,

റീഹാബിലിറ്റേഷൻ പദ്ധതിയുണ്ടാകണം, പാവപ്പെട്ട ആളുകൾക്ക് സൗജന്യ റേഷൻ വിതരണം ചെയ്യുന്നതിനുള്ള നടപടിയുണ്ടാകണം. ഇത്രയും കാര്യങ്ങൾ ചെയ്യണമെന്ന് ഞാൻ അഭ്യർത്ഥിക്കുന്നു.

മി. ഡെപ്യൂട്ടി സ്പീക്കർ: ഇതേവിഷയം സംബന്ധിച്ച് ശ്രീ. രാജ എബ്രഹാമും നോട്ടീസ് നൽകിയിട്ടുണ്ട്.

ശ്രീ. രാജ എബ്രഹാം: സർ, കാലവർഷക്കെടുതിയുമായി ബന്ധപ്പെട്ട സബ്മിഷൻ ഞാനും നൽകിയിരുന്നു. എന്റെ നിയോജകമണ്ഡലത്തിൽ ഏതാണ്ട് 150-ഓളം വീടുകളുടെ മുകളിൽ ഇപ്പോഴും മരങ്ങൾ വീണ് കിടക്കുകയാണ്. അവിടെ വൈദ്യുതി ഇല്ലാതായിട്ട് ഇപ്പോൾ നാലുദിവസമായി. ഒൻപത് പഞ്ചായത്തുകളിൽ ഏതാണ്ട് പൂർണ്ണമായും രണ്ട് പഞ്ചായത്തുകളിൽ ഭാഗികമായും വൈദ്യുതി പുനഃസ്ഥാപിക്കാൻ കഴിഞ്ഞിട്ടില്ല. പത്തനംതിട്ട ജില്ലയുടെതന്നെ പല ഭാഗങ്ങളിലും വൈദ്യുതി പുനഃസ്ഥാപിച്ചിട്ടില്ല. ആ പ്രദേശം ഇരുട്ടിലാണ്. രണ്ടുമൂന്നു ദിവസങ്ങളായി ഞങ്ങളുടെ പ്രദേശങ്ങളിലെല്ലാം അവധി പ്രഖ്യാപിച്ചിരിക്കുകയാണ്. കുറമ്പൻമുഴി ആദിവാസി കോളനി, ശബരിമല വനത്തിനുള്ളിലെ അട്ടത്തോട് അടക്കമുള്ള കോളനികളിലെ ജനങ്ങൾ മുഴുപട്ടിണിയിലാണ്. എന്റെ നിയോജകമണ്ഡലത്തിൽ മാത്രം

35000-ൽ അധികം കുലച്ചതും കുലയ്ക്കാരായതുമായ ഏതാവഴ പൂർണ്ണമായും നശിച്ചു. അവസാന കണക്ക് ഇപ്പോൾ എടുത്തുവരുന്നതേയുള്ളൂ. ചിലപ്പോൾ അത് 50000-ന് മുകളിൽ പോകുമെന്നാണ് പ്രാഥമിക അറിവ്. അതിരൂക്ഷമായ ഒരു പ്രശ്നമാണ് ഇവിടെ വന്നിരിക്കുന്നത്. ഇവിടെ ശ്രീ. തിരുവഞ്ചൂർ രാധാകൃഷ്ണൻ സൂചിപ്പിച്ചതുപോലെ മരം പൂർണ്ണമായും വീണെങ്കിലും ചിലപ്പോൾ വീടുകളിൽ രണ്ട് ഭിത്തിയുണ്ടാകും. രണ്ട് ഭിത്തിയുണ്ടെങ്കിൽ ആ വീട് പൂർണ്ണമായും നശിച്ചുവെന്ന് റവന്യൂ ഉദ്യോഗസ്ഥർ എഴുതില്ല. അതുകൊണ്ട് കർശനമായ നിർദ്ദേശം ഇക്കാര്യത്തിൽ നൽകണം. അത്തരം മരങ്ങൾ വീണ വീടുകൾ പിന്നീട് ഉപയോഗിക്കാൻ കഴിയില്ല. അത് പൂർണ്ണമായും നശിച്ച വീടുകളുടെ ഗണത്തിൽപ്പെടുത്തുന്നതിനുള്ള നിർദ്ദേശം നൽകണം. പഞ്ചായത്തിലെ അസിസ്റ്റന്റ് എഞ്ചിനീയർ കൊടുക്കുന്ന എസ്റ്റിമേറ്റ് പ്രകാരമുള്ള ധനസഹായം എത്തിക്കാൻ കഴിയണം. സൗജന്യ റേഷൻ അടിയന്തരമായി നൽകണം. അതുപോലെതന്നെ വനമേഖലയിലും വ്യാപകമായി മരങ്ങൾ വീണുകിടക്കുകയാണ്. മൂന്ന് ദിവസങ്ങൾക്കുമുമ്പ് ഗവിയിലേയ്ക്ക് പോയ ബസ് ഇന്നലെയാണ് മടങ്ങിവന്നത്. വളരെ ഗുരുതരമായ സ്ഥിതിവിശേഷമാണ് ഇവിടെയുള്ളത്. ഇക്കാര്യത്തിൽ വളരെ ജാഗ്രതയോടുകൂടിയുള്ള ഇടപെടൽ

ഉണ്ടാകണമെന്നാണ് അഭ്യർത്ഥിക്കാനുള്ളത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഇന്നലെ കേരളത്തിലുണ്ടായ രൂക്ഷമായ മഴയെയും കാലവർഷക്കെടുതിയെയും സംബന്ധിച്ച പ്രതിപക്ഷനേതാവിന്റെ സബ്മിഷൻ കേരളത്തിൽ പൊതുവേ എല്ലാ ജില്ലകളിലുമുള്ള സ്ഥിതിയെ സംബന്ധിച്ചും അതിൽ സർക്കാർ സ്വീകരിക്കുന്ന നടപടികളെ സംബന്ധിച്ചുമുള്ള വിവരങ്ങൾ വിശദമായി ഞാൻ പറഞ്ഞതാണ്. ബഹുമാന്യരായ തിരുവഞ്ചൂർ രാധാകൃഷ്ണൻ രാജു എബ്രഹാമും അവരുടെ നിയോജകമണ്ഡലങ്ങളിലും ബന്ധപ്പെട്ട പ്രദേശങ്ങളിലും നിലനിൽക്കുന്ന സ്ഥിതിയെ സംബന്ധിച്ചാണ് ഇവിടെ ചൂണ്ടിക്കാണിച്ചത്. ഇപ്പോൾ പുതിയ നോംസല്ല, നേരത്തെയുള്ള നോംസാണ് തുടർന്നുവരുന്നത്. അത് ബഹുമാന്യനായ തിരുവഞ്ചൂർ രാധാകൃഷ്ണൻ ഉൾപ്പെടെ അറിയാവുന്നതാണ്. എന്നാൽ സമീപകാലത്ത് കേന്ദ്ര ഗവൺമെന്റ് കുറേക്കൂടി ശക്തമായ രീതിയിൽ കേരളത്തിന് ദോഷകരമായ വിധത്തിൽ നോംസിൽ മാറ്റം വരുത്തിയ സംഭവവും ഉണ്ടായിട്ടുണ്ട്. ഇക്കാര്യത്തിലുള്ള നമ്മുടെ വിയോജിപ്പും അഭിപ്രായവുമെല്ലാം അവരെ അറിയിച്ചെങ്കിലും അതിലൊന്നും മാറ്റമുണ്ടാക്കാൻ കഴിഞ്ഞിട്ടില്ല. കാലവർഷവുമായി ബന്ധപ്പെട്ട നാശനഷ്ടങ്ങളിലും

ആശ്നാശത്തിലും വീടുകളുടെ നാശത്തിലും വിളനാശത്തിലുമെല്ലാം ഇപ്പോൾ നിലവിലുള്ള നോംസിന്റെ അടിസ്ഥാനത്തിൽ മാത്രമേ നമുക്ക് നടപടി സ്വീകരിക്കാൻ കഴിയൂ. തീർച്ചയായും അടിയന്തര സ്വഭാവത്തോടെ ഈ പ്രശ്നത്തിന്റെ ഗൗരവം കണക്കിലെടുത്തുകൊണ്ട് ഓരോ പ്രദേശത്തെയും താലൂക്കുകളിലും ജില്ലകളിലും ആവശ്യമായ നിർദ്ദേശങ്ങൾ നൽകി അത് നടപ്പാക്കാനുള്ള ശ്രമത്തിലാണ്. കോട്ടയം നഗരത്തിലെ പല ഭാഗങ്ങളിലും കാറ്റിലും മഴയിലും കൃഷിനാശവും വീടുകൾക്ക് കേടുപാടുകളും സംഭവിച്ചിട്ടുണ്ട്. വേളൂർ, കാരാപ്പുഴ എന്നീ ഭാഗങ്ങളിൽ ആഞ്ഞിലി, പ്ലാവ് മുതലായ മരങ്ങൾ ഒടിഞ്ഞുവീണ് വീടുകൾക്ക് കേടുപാടുകൾ സംഭവിച്ചതായി റിപ്പോർട്ടുണ്ട്. ടി മരങ്ങൾ വെട്ടി മാറ്റിയിട്ടുള്ളതാണ്. കൊല്ലം, മൂലേടം ഭാഗങ്ങളിൽ മരങ്ങൾ വീണ് പതിനൊന്നോളം വീടുകൾക്ക് ഭാഗികമായി നാശനഷ്ടങ്ങൾ സംഭവിച്ചിട്ടുണ്ട്. പനച്ചിക്കാട് കൃഷിഭവൻ പരിധിയിൽപ്പെട്ട പ്രദേശങ്ങളിൽ 3 ഹെക്ടർ സ്ഥലത്തെ വാഴക്കൃഷിക്ക് 10 ലക്ഷം രൂപയുടെ നാശനഷ്ടവും ഒരു ഹെക്ടർ സ്ഥലത്തെ ജാതിക്കൃഷിക്ക് കാറ്റിലും മഴയിലും 25000 രൂപയുടെ നാശനഷ്ടവും കണക്കാക്കിക്കൊണ്ടുള്ള റിപ്പോർട്ടുകൾ ലഭിച്ചിട്ടുണ്ട്. പ്രകൃതിക്ഷോഭംമൂലം വീടുകൾക്കുണ്ടായ നാശനഷ്ടങ്ങൾക്ക് ധനസഹായം

നൽകുന്നതിന് തഹസീൽദാർക്ക് ഫണ്ട് അനുവദിച്ചിട്ടുണ്ട്. തദ്ദേശസ്വയംഭരണ സ്ഥാപനങ്ങളിൽനിന്ന് നാശനഷ്ടത്തിന്റെ കണക്ക് ലഭ്യമാക്കി ധനസഹായം അടിയന്തരമായി വിതരണം ചെയ്യുന്നതിനുള്ള നടപടിയും സ്വീകരിച്ചിട്ടുണ്ട്. കൃഷിനാശത്തിന് ധനസഹായം ലഭ്യമാക്കുന്നതിനായി കൃഷിവകുപ്പ് മുഖാന്തരം നടപടി സ്വീകരിച്ചിട്ടുണ്ട്. നേരത്തെ ചൂണ്ടിക്കാണിച്ചതുപോലെ റവന്യൂ വകുപ്പിന്റെ അല്ലെങ്കിൽ നമ്മുടെ ദുരിതാശ്വാസത്തിന്റെ ഭാഗമായി നൽകാൻ കഴിയുന്ന സഹായം തികച്ചും നാമമാത്രമാണ്. ഒരു ഹെക്ടർ സ്ഥലത്ത് കൃഷിനാശം സംഭവിച്ചാൽ നൽകാൻ കഴിയുന്നത് 18,000 രൂപ മാത്രമാണ്. എന്നുപറഞ്ഞാൽ ഒരേക്കൂടെ സ്ഥലത്ത് 7500 രൂപയിൽ താഴെയാണ് നമുക്ക് സഹായമായി നൽകാൻ കഴിയുന്നത്. സ്വാഭാവികമായും നഷ്ടവുമായി താരതമ്യപ്പെടുത്തുമ്പോൾ അതിനൊരു ബന്ധവും കാണില്ല. വലിയ തോതിലുള്ള നാശനഷ്ടം വന്നവർക്ക് ഈ നയാപൈസ കൊടുക്കുന്നതുകൊണ്ട് വലിയ ഗുണമൊന്നും ഉണ്ടാകില്ല. പക്ഷേ, നിലവിലുള്ള നോംസ് അനുസരിച്ച് അതുമാത്രമാണ് നമുക്ക് സാധ്യമാകുന്നത്. അതുകൊണ്ട് സംസ്ഥാന ഗവൺമെന്റ് ബഡ്ജറ്റ് വിഹിതത്തിന്റെയൊക്കെ ഭാഗമായി കൃഷിവകുപ്പിന്റെ പക്കലുള്ള സഹായംകൂടി എടുത്താണ് അതിന് വർദ്ധിപ്പിച്ച സംഖ്യ കൊടുക്കാൻ



തീരുമാനിച്ചത്. സ്വാഭാവികമായും കൃഷി വകുപ്പ് ആ നടപടിയുമായി  
മുന്നോട്ടുപോകുകയാണ്. പത്തനംതിട്ട ജില്ലയിലെ റാന്നി  
നിയോജകമണ്ഡലത്തിൽ കഴിഞ്ഞ ദിവസങ്ങളിൽ മഴയോടൊപ്പമുണ്ടായ  
ശക്തമായ കാറ്റിൽ വൈദ്യുതി മേഖലയിൽ 22 ലക്ഷം രൂപയുടെ  
നാശനഷ്ടമുണ്ടായിട്ടുണ്ട്. 116 വൈദ്യുതി പോസ്റ്റുകൾക്കും രണ്ട്  
ട്രാൻസ്ഫോമറുകൾക്കും നാശനഷ്ടം സംഭവിക്കുകയും 785 സ്ഥലങ്ങളിൽ  
വൈദ്യുതി കമ്പികൾ പൊട്ടുകയും ചെയ്തിട്ടുണ്ട്. ഇതിനോടകം 80 ശതമാനം  
തടസ്സം പരിഹരിച്ച് സപ്ലൈ പുനഃസ്ഥാപിച്ചിട്ടുണ്ട്. ബാക്കിയുള്ള സ്ഥലങ്ങളിൽ  
പോസ്റ്റ് മാറ്റുന്ന പ്രവൃത്തികൾ ദ്രുതഗതിയിൽ നടന്നുവരികയാണ്. റാന്നി  
താലൂക്ക് ഉൾപ്പെടെ ജില്ലയിലെ വിവിധ ഭാഗങ്ങളിൽ പ്രകൃതിക്ഷോഭംമൂലം  
വീടുകൾക്ക് പൂർണ്ണവും ഭാഗികവുമായ നാശനഷ്ടങ്ങളുണ്ടായിട്ടുള്ളതാണ്.  
പ്രകൃതിക്ഷോഭംമൂലം പൂർണ്ണമായും ഭാഗികമായും നാശനഷ്ടം സംഭവിച്ച  
വീടുകൾക്ക് സംസ്ഥാന ദുരന്ത പ്രതികരണ നിധി മാനദണ്ഡപ്രകാരമുള്ള  
ആശ്വാസ ധനസഹായം പരമാവധി വേഗത്തിൽ നൽകുന്നതിനുള്ള നടപടികൾ  
സ്വീകരിച്ചിട്ടുണ്ട്. പത്തനംതിട്ട ജില്ലയിൽ റാന്നി നിയോജകമണ്ഡലം  
അടക്കമുള്ള പ്രദേശങ്ങളിൽ കൃഷിനാശത്തിന് കർഷകർക്ക് ധനസഹായം

നൽകുന്നതിലേയ്ക്കായി യഥാസമയം സ്ഥലപരിശോധന നടത്തി ക്ലെയിമുകൾ അടിയന്തരമായി സമർപ്പിക്കാൻ ബന്ധപ്പെട്ട ഉദ്യോഗസ്ഥർക്ക് കർശന നിർദ്ദേശം നൽകിയിട്ടുണ്ട്. ഇന്നലെ ഞാനത് ഇവിടെ ചൂണ്ടിക്കാണിച്ചതാണ്. ഈ കാലവർഷത്തിൽ മരിച്ചവരുടെ അനന്തരാവകാശികൾക്ക് ദുരന്തനിവാരണ നിധിയിൽനിന്ന് 4 ലക്ഷം രൂപ വരെയാണ് നൽകാൻ കഴിയുന്നത്.

ശ്രീ. രാജു എബ്രഹാം: സർ, മരം വീണ വീടുകൾ പൂർണ്ണമായും തകർന്ന വീടുകളുടെ ഗണത്തിൽപ്പെടുത്താൻ അങ്ങ് നിർദ്ദേശം നൽകണം.

ശ്രീ. ഇ. ചന്ദ്രശേഖരൻ: സർ, ഏതാണ് പൂർണ്ണമായും തകർന്നതെന്ന് തീരുമാനിക്കുന്നത് നമ്മുടെ നിർദ്ദേശപ്രകാരമല്ല. ഇപ്പോഴത്തെ സ്ഥിതി അനുസരിച്ച് തദ്ദേശസ്വയംഭരണ സ്ഥാപനങ്ങളുടെ പ്രതിനിധിയായ എഞ്ചിനീയർമാരാണ് കെട്ടിടത്തിന്റെ നാശനഷ്ടം സംഭവിച്ച റിപ്പോർട്ട് നൽകുന്നത്. വാസയോഗ്യമല്ലാത്ത വിധം വീട് തകർന്നിട്ടുണ്ടെങ്കിൽ ആ വിധത്തിൽത്തന്നെ റിപ്പോർട്ട് ചെയ്യണമെന്നാണ് പൊതുവെയുള്ള ധാരണ. അതനുസരിച്ചുള്ള റിപ്പോർട്ട് വന്നാൽ സ്വാഭാവികമായും മലയോര മേഖലയിലാണെങ്കിൽ 1,01,900 രൂപയാണ് വീടിന് നൽകാൻ കഴിയുന്നത്. അതിനുപുറമെ സംസ്ഥാന ഗവൺമെന്റിന്റെ ഒരു വിഹിതംകൂടി ചേർത്ത്

സാമാന്യം ഭേദപ്പെട്ട ഒരു സംഖ്യ നൽകുന്നതിനുള്ള നടപടിയാണ് ഇപ്പോൾ തുടർന്നുവരുന്നത്. അത് മുന്നോട്ടുകൊണ്ടുപോകാൻതന്നെയാണ് തീരുമാനിച്ചിരിക്കുന്നത്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഇതുമായി ബന്ധപ്പെട്ട് ബഹുമാനപ്പെട്ട തിരുവഞ്ചൂർ രാധാകൃഷ്ണൻ പറഞ്ഞ പ്രധാനപ്പെട്ട ഒരു പ്രശ്നമുണ്ട്. ഇപ്പോൾ കേന്ദ്ര ഗവൺമെന്റ് നോംസ് അനുസരിച്ച് ഒരു വാഴ നശിച്ചാൽ 5.20 രൂപ മാത്രമാണ് നഷ്ടപരിഹാരമായി നൽകുന്നത്. കഴിഞ്ഞ ഗവൺമെന്റിന്റെ കാലത്തുതന്നെ വന്നൊരു കാര്യമാണ്. കഴിഞ്ഞ ഗവൺമെന്റുതന്നെ അത് 100 രൂപയാക്കി വർദ്ധിപ്പിച്ചു. ബാക്കിയുള്ള വിഹിതം സംസ്ഥാനം നൽകിക്കൊണ്ടിരിക്കുകയാണ്. ആ നടപടിയാണ് ഇപ്പോഴും തുടർന്നുകൊണ്ടിരിക്കുന്നത്. ഈ ഗവൺമെന്റ് വന്നതിനുശേഷം വിള ഇൻഷുറൻസിൽ വലിയ മാറ്റം വരുത്തി. പ്രീമിയം തുക വർദ്ധിപ്പിക്കാതെതന്നെ നഷ്ടപരിഹാരത്തുക പത്തിരട്ടി വർദ്ധിപ്പിച്ചിരിക്കുകയാണ്. നേരത്തെ ഒരു വാഴയ്ക്ക് 50-ഉം 75-ഉം രൂപ നഷ്ടപരിഹാരം നൽകിയിരുന്നത് 300 രൂപയായി വർദ്ധിപ്പിച്ചിട്ടുണ്ട്. 26 വിളകൾക്കും വൻതോതിൽ വർദ്ധനവുണ്ടാക്കിയിട്ടുണ്ട്. അതിന്റെ

അടിസ്ഥാനത്തിൽ നഷ്ടപരിഹാരം നൽകാൻ കഴിയും. പക്ഷേ ഇതിലെ പ്രശ്നം, കർഷകർ പലപ്പോഴും ഇൻഷുർ ചെയ്യുന്നില്ല. വ്യാപകമായ പ്രചരണം കൃഷി വകുപ്പ് നടത്തിയിട്ടും, ഇന്നും മലയാള മനോരമ പത്രത്തിൽ വളരെ വ്യക്തമായി ഏതൊക്കെ വിളകൾ ഇൻഷുർ ചെയ്യണമെന്നതുസംബന്ധിച്ച വിവരങ്ങൾ നൽകിയിട്ടുണ്ട്. നമ്മൾ പുതുതായി കൊണ്ടുവന്നിരിക്കുന്ന, കൃത്യമായ നഷ്ടത്തിനനുസരിച്ചുള്ള തുകയായിട്ടുപോലും ഇത് ഇൻഷുർ ചെയ്യുന്നതിന് കാണിക്കുന്ന വിമുഖതയാണ് അത് കൊടുക്കാൻ കഴിയാതെ വരുന്നതിന് കാരണം. വാഴയുടെ ഇൻഷുറൻസ് 1995 മുതൽ 3 രൂപയാണ്. ഒരു പൈസ പോലും വർദ്ധിപ്പിച്ചിട്ടില്ല. നഷ്ടപരിഹാരത്തുക 75 രൂപയായിരുന്നത് 300 രൂപയാക്കി വർദ്ധിപ്പിച്ചിട്ടുപോലും ഇൻഷുറൻസിൽ ചേരുന്നവർ വളരെ കുറവാണ്. അതുകൊണ്ട് ഇൻഷുറൻസിലേയ്ക്ക് കൃഷിക്കാരെ ആകർഷിക്കുക എന്നുള്ളതാണ് പ്രധാനപ്പെട്ട കാര്യം. കേന്ദ്ര ഗവൺമെന്റ് പറയുന്നത് ഇങ്ങനെ നഷ്ടപരിഹാരം കൊടുക്കുന്നതിനേക്കാൾ നല്ലത് ഇൻഷുറൻസിലേയ്ക്ക് വരണമെന്നുള്ളതാണ്. ഇൻഡ്യയിൽ ഏറ്റവുമധികം സ്റ്റേറ്റ് ഇൻഷുറൻസ് തുക നൽകുന്ന ഒരു സംസ്ഥാനം ഇപ്പോൾ കേരളമാണ്. അക്കാര്യം അങ്ങയുടെ ശ്രദ്ധയിൽപ്പെടുത്തുകയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, നഷ്ടപരിഹാരത്തുക നിശ്ചിത സമയത്തിനുള്ളിൽ കൊടുക്കണമെന്ന് തീരുമാനിക്കുമോ?

ശ്രീ. അനൂപ് ജേക്കബ്: സർ, കഴിഞ്ഞ വർഷത്തെ കുടിശ്ശികത്തുക ഇതുവരെ നൽകിയിട്ടില്ല.

ശ്രീ. വി. എസ്. സുനിൽ കുമാർ: സർ, 2012 മുതലുള്ളതാണ് കുടിശ്ശികയുള്ളത്. അക്കാര്യം മനസ്സിലാക്കണം. 2012 മുതലുള്ള കുടിശ്ശിക ഞങ്ങൾ കൊടുത്തുതീർത്തുകൊണ്ടിരിക്കുകയാണ്. 190 കോടി രൂപയാണ് ഉണ്ടായിരുന്നത്. അത് 2016-17-ൽ കൊടുത്തുതീർത്തതിന്റെ അടിസ്ഥാനത്തിലാണ് ഇപ്പോഴുള്ള കുറച്ചുകുറച്ചു പെൻഡിംഗ് വന്നിരിക്കുന്നത്. ഇപ്പോഴുണ്ടായ പെൻഡിംഗാണെന്ന് ദയവായി ധരിക്കരുത്. 2012 മുതലുള്ള നഷ്ടപരിഹാരത്തുകയിലുള്ള വ്യത്യാസമാണ്.

ശ്രീ. അനൂപ് ജേക്കബ്: ജില്ലാ വികസന സമിതിയിൽ ചോദിച്ചപ്പോൾ കഴിഞ്ഞ വർഷത്തെ തുക കുടിശ്ശികയാണെന്നാണ് താങ്കളുടെ ഉദ്യോഗസ്ഥർ പറഞ്ഞത്.

ശ്രീ. വി. എസ്. സുനിൽ കുമാർ: അതെ. കഴിഞ്ഞ വർഷത്തെ പെൻഡിംഗ് മാത്രമേയുള്ളൂ. 2012 വരെയുള്ളത് ഞങ്ങൾ ഈ വർഷം

കൊടുത്തതാണ്. അതിന്റെ അടിസ്ഥാനത്തിലാണ് ഒരു വർഷത്തെ പെൻഡിംഗായി കുറഞ്ഞിരിക്കുന്നത്. അത് കൊടുക്കാം. കേന്ദ്ര ഗവൺമെന്റിൽനിന്ന് ഫണ്ട് ലഭിക്കുന്ന മുറയ്ക്കുമാത്രമാണ് നൽകാൻ സാധിക്കുന്നത്.

ശ്രീ. തിരുവഞ്ചൂർ രാധാകൃഷ്ണൻ: ഈ വർഷത്തെ തുക എന്നുകൊടുക്കുമെന്നാണ് ചോദിച്ചത്.

ശ്രീ. വി. എസ്. സുനിൽ കുമാർ: ശ്രീ. തിരുവഞ്ചൂർ രാധാകൃഷ്ണൻ, ഞാനൊരു കാര്യം പറയട്ടെ, 2012 മുതൽ ഒരു നയാപൈസപോലും ഈയിനത്തിൽ നിങ്ങളുടെ ഗവൺമെന്റ് നൽകിയിരുന്നില്ല. ഈ ഗവൺമെന്റ് വന്നതിനുശേഷം അത് കൃത്യമായി കൊടുത്തുകൊണ്ടിരിക്കുകയാണ്. ഇൻഷുറൻസ് തുക വർദ്ധിപ്പിക്കുകയാണ്. ഞങ്ങൾ കർഷകർക്കുണ്ടായിരിക്കുന്ന നാശത്തിൽ വ്യക്തമായ നിലയും നിലപാടും എടുക്കുകയാണ്. അങ്ങ് പറയുന്ന ന്യായം ന്യായംതന്നെയാണ്. പക്ഷെ അങ്ങ് ഈ ഗവൺമെന്റ് ഒന്നും ചെയ്തില്ലെന്ന് പറയരുത്. ഞങ്ങൾ കാര്യങ്ങൾ ചെയ്തുകൊണ്ടിരിക്കുകയാണ്. 2012 മുതലുണ്ടായിരുന്ന കുടിശ്ശിക പൂർണ്ണമായും കൊടുത്തു. ഇനി ഒരു വർഷത്തെ കുടിശ്ശിക മാത്രമേയുള്ളൂവെന്ന് പറഞ്ഞാൽ

കുടിശ്ശിക തീർത്ത് കൊടുത്തുകൊണ്ടിരിക്കുകയാണ്. ഈ വർഷത്തെ തുകയും കൊടുത്തുകൊണ്ടിരിക്കുകയാണ്. സ്റ്റേറ്റ് ഇൻഷുറൻസിന്റെ തുക ഒരു പൈസപോലും ബാക്കിയില്ല. എല്ലാം കൊടുക്കുകയാണ്. പ്രകൃതിക്ഷോഭംമൂലമുണ്ടാകുന്ന നഷ്ടപരിഹാരം കൊടുക്കുന്നത് കേന്ദ്ര ഗവൺമെന്റ് നോംസ് പ്രകാരമുള്ള തുക ലഭിക്കുമ്പോൾ മാത്രമാണ്. അത് കിട്ടുന്ന മുറയ്ക്കാണ് കൊടുത്തുകൊണ്ടിരിക്കുന്നത്. അത് കിട്ടുന്നതനുസരിച്ച് ഗവൺമെന്റ് കൊടുത്തുകൊണ്ടിരിക്കുകയാണ്.

**സേവന വേതന വ്യവസ്ഥകൾ**

ശ്രീ. ചിറ്റയം ഗോപകുമാർ: സർ, സംസ്ഥാനത്തെ സർക്കാർ

ഓഫീസുകളിൽ ഏറ്റവും തുച്ഛമായ വേതനത്തിൽ ജോലി ചെയ്യുന്ന കണ്ടിജന്റ് വിഭാഗമായ കാഷ്വൽ സ്വീപ്പർമാർ നിലവിലെ സാഹചര്യത്തിൽ ജീവിതം മുന്നോട്ട് നയിക്കാനാകാതെ ദുരവസ്ഥയിലാണ്. മാത്രവുമല്ല, സ്വീപ്പിംഗ് ഏരിയയുടെയും മറ്റും സാങ്കേതികതയിൽ ഈ വിഭാഗം പിരിച്ചുവിടൽ ഭീഷണിയിലുമാണ്. കേവലം 110 രൂപ മാസശമ്പളം മാത്രമുണ്ടായിരുന്ന ഈ വിഭാഗത്തെ സർക്കാർ ജീവനക്കാരായി അംഗീകരിച്ചതും കാലാകാലങ്ങളായി ഇവരുടെ ശമ്പളം പരിഷ്കരിച്ചതും ഇടതുപക്ഷ സർക്കാരുകളായിരുന്നു എന്നുള്ളത്

വിസ്മരിക്കുന്നില്ല. എന്നാൽ പത്താം ശമ്പള കമ്മീഷനെ ഏറെ പ്രതീക്ഷയോടെ കണ്ടിരുന്ന ഇവർക്ക് കേവലം ആറായിരം രൂപ മാത്രമാണ് ശിപാർശയായി ലഭിച്ചത്. കാലിക ജീവിത സാഹചര്യത്തിൽ ഒരു കുടുംബത്തിന്റെ ഏക വരുമാനമാർഗ്ഗമായിട്ടുള്ള ഈ ജീവനക്കാർക്ക് തങ്ങളുടെ ദൈനംദിന ചെലവിനോ കുട്ടികളുടെ വിദ്യാഭ്യാസ ആവശ്യങ്ങൾക്കോ രോഗം ബാധിച്ചാൽ ചികിത്സിക്കാനോ കഴിയാത്ത തരത്തിൽ പരിതാപകരമാണ് അവസ്ഥ. കേവലം ശമ്പളപരിഷ്കരണത്തിന്റെ 2014 മുതലുള്ള മുൻകാല പ്രാബല്യംപോലും ഈ പാവപ്പെട്ട വിഭാഗത്തിന് നിഷേധിക്കപ്പെട്ടിരിക്കുകയാണ്. അസംഘടിത മേഖലയിലെ തൊഴിലാളികളുടെയുള്ള എല്ലാ തൊഴിലാളി വിഭാഗങ്ങൾക്കും ഏറ്റവും കുറഞ്ഞത് 18,000 രൂപ വേതനമെങ്കിലും ഉറപ്പാക്കുന്ന കാലഘട്ടത്തിലാണ് കാഷ്വൽ സ്വീപ്പർമാരുടെ വേതനം ആറായിരം രൂപയായി തുടരുന്നത്. 2011-ലെ ബഡ്ജറ്റ് പ്രസംഗത്തിൽ സംസ്ഥാന സർവ്വീസിൽ ഒഴിവുവരുന്ന പാർട്ട് ടൈം തസ്തികയിലെ 20 ശതമാനം കാഷ്വൽ സ്വീപ്പർമാരെ പരിഗണിക്കാമെന്ന് അങ്ങ് സൂചിപ്പിച്ചിരുന്നു. അതും ഈ വിഭാഗത്തിന് പ്രതീക്ഷയായി മാത്രം അവശേഷിക്കുന്നു. കാഷ്വൽ സ്വീപ്പർമാരുടെ ജോലിയും ജോലി സമയവും വ്യക്തമാക്കി നാളിതുവരെ ഒരു ഉത്തരവുപോലും



ഇറക്കിയിട്ടില്ല. പാർശ്വവൽക്കരിക്കപ്പെട്ട ഈ വിഭാഗം അവഗണനയിൽ തുടരുകയാണ്. പാവപ്പെട്ട അദ്ധ്യാനവർഗ്ഗത്തിന്റെ വിയർപ്പിന്റെ ഗന്ധവും കിതപ്പിന്റെ ശബ്ദവും വൈകാരികമായി തിരിച്ചറിയാവുന്ന ധനകാര്യ വകുപ്പുമന്ത്രിക്ക് തീർച്ചയായും ഈ വിഷയത്തിൽ പരിഹാരം കണ്ടെത്താൻ കഴിയുമെന്നാണ് ഞാൻ വിശ്വസിക്കുന്നത്. അടിസ്ഥാന ശമ്പളം പതിനായിരം രൂപയായി വർദ്ധിപ്പിച്ച് ഡി.എ. അടക്കമുള്ള ഇതര ആനുകൂല്യങ്ങളും ഉറപ്പാക്കി സ്വീപ്പിംഗ് ഏരിയ പരിഗണിക്കാതെ എല്ലാ കാഷ്വൽ സ്വീപ്പർമാരെയും പാർട്ട് ടൈം സ്വീപ്പർമാരായി നിയമിച്ചുകൊണ്ട് ഈ വിഷയത്തിന് പരിഹാരം കണ്ടെത്തണമെന്ന് അഭ്യർത്ഥിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, കാഷ്വൽ സ്വീപ്പർമാരെ നിയോഗിക്കുന്നത് സർക്കാർ അനുമതിയോടെ അല്ലാത്തതിനാൽ ഇവരെ സംബന്ധിക്കുന്ന കൃത്യമായ വിവരങ്ങൾ ലഭ്യമല്ലാത്ത സാഹചര്യങ്ങൾ നിലവിലുണ്ട്. 100 ചതുരശ്ര മീറ്ററിൽ കൂടുതൽ സ്വീപ്പിംഗ് ഏരിയയുള്ള സർക്കാർ ഓഫീസുകളിൽ തുടർച്ചയായി സേവനമനുഷ്ഠിച്ചുവരുന്ന 2005-ന് മുമ്പ് ജോലിയിൽ പ്രവേശിച്ച പാർട്ട് ടൈം സ്വീപ്പർമാരെ തസ്തിക സൃഷ്ടിച്ച് സ്ഥിരപ്പെടുത്തുന്നതിന് സർക്കാർ ഉത്തരവ് പുറപ്പെടുവിച്ചിരുന്നു.

എന്നാൽ ഇതിലെ വ്യവസ്ഥകളിൽ ഇളവ് വരുത്തി കാഷ്വൽ സ്വീപ്പർമാരെ പാർട്ട് ടൈം സ്വീപ്പർമാരായി ശമ്പളസ്കെയിലിൽ നിയമിക്കണമെന്ന ആവശ്യം നടപ്പിലാക്കാൻ പ്രയാസമാണ്. സ്വീപ്പിംഗ് ഏരിയ 100 ചതുരശ്ര മീറ്ററിൽ കൂടുതലുള്ളതും സ്വന്തം കെട്ടിടത്തിൽ പ്രവർത്തിച്ചുവരുന്നതുമായ സർക്കാർ ഓഫീസുകൾക്ക് പാർട്ട് ടൈം സ്വീപ്പർ തസ്തിക സൃഷ്ടിച്ച് എംപ്ലോയ്മെന്റ് എക്സ്പെഞ്ച് മുഖാന്തരം നിയമനം നടത്തുന്നതിന് തടസ്സമില്ല. കാഷ്വൽ സ്വീപ്പർമാരുടെ വേതനം കഴിഞ്ഞ ശമ്പള പരിഷ്കരണ ഉത്തരവിൽ ആറായിരം രൂപയായി വർദ്ധിപ്പിച്ചിട്ടുണ്ട്. മിനിമം കൂലിയായ 600 രൂപ വച്ച് അവർക്ക് കൊടുക്കുന്നതിനുള്ള ബുദ്ധിമുട്ടുണ്ട്. അടുത്ത ശമ്പള പരിഷ്കരണ കമ്മീഷനിൽ അത് പരിശോധിക്കട്ടെ എന്ന് പറയാനെ ഇപ്പോൾ നിർവ്വാഹമുള്ളൂ.

**ആസ്തി വികസന ഫണ്ട്**

ശ്രീ. പി. ടി. എ. റഹീം: സർ, കഴിഞ്ഞവർഷം വരെ ലൈബ്രറി കൗൺസിലുകളുടെയോ നെഹ്റു യുവകേന്ദ്രങ്ങളുടെയോ അംഗീകാരമുള്ള സൊസൈറ്റികളുടെ ഉടമസ്ഥതയിലുള്ള ലൈബ്രറികൾക്ക് കെട്ടിടം വച്ചുകൊടുക്കാൻ എം.എൽ.എ.മാരുടെ ആസ്തിവികസന ഫണ്ട് ഉപയോഗിച്ചു

വന്നിരുന്നു. പക്ഷെ ഇപ്പോൾ പുതുതായി ഇറക്കിയിട്ടുള്ള ലിസ്റ്റിൽ ഈ വിഷയം നെഗറ്റീവ് ലിസ്റ്റിൽ ഉൾപ്പെടുത്തിയിട്ടുള്ളതുകൊണ്ട് പൊതുവായനശാലകൾക്കും ലൈബ്രറികൾക്കും കെട്ടിടമുണ്ടാക്കാൻ ധനസഹായം നൽകാൻ സാധിക്കുന്നില്ല. ഇത് മാറ്റി പഴയ നില പുനഃസ്ഥാപിക്കണമെന്നതാണ് എന്റെ ആവശ്യം.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, 2012-13 സാമ്പത്തിക വർഷത്തിലാണ് നിയോജകമണ്ഡല ആസ്തി വികസന പദ്ധതി സംസ്ഥാനത്ത് ആരംഭിക്കുന്നത്. മൂലധനസ്വഭാവമുള്ള ആസ്തിയുടെ നിർമ്മിതിക്കാണ് പദ്ധതി രൂപീകരിച്ചത്. ഇപ്രകാരം സൃഷ്ടിക്കപ്പെടുന്ന ആസ്തികൾ സർക്കാരിന്റെയോ തദ്ദേശസ്വയംഭരണ സ്ഥാപനങ്ങളുടെയോ ഉടമസ്ഥതയിലായിരിക്കണമെന്ന് 2012 മുതൽ നിഷ്കർഷിച്ചിട്ടുണ്ട്. 2017-18 സാമ്പത്തിക വർഷം മുതൽ നിയോജകമണ്ഡല ആസ്തിവികസന പദ്ധതി ജില്ലാ കളക്ട്രേറ്റുകളിലൂടെ നടപ്പാക്കിവരികയാണ്. ഇതിനോടനുബന്ധിച്ച് പദ്ധതിക്കായി പുറപ്പെടുവിച്ച ഉത്തരവുകളിലും സർക്കുലറുകളിലും സമഗ്രമായ മാറ്റം വരുത്തി പുതുക്കിയ ഉത്തരവ് പുറപ്പെടുവിക്കുകയുണ്ടായി. പ്രസ്തുത ഉത്തരവിലും സർക്കാരിന്റെയോ തദ്ദേശസ്വയംഭരണ സ്ഥാപനങ്ങളുടെയോ ഉടമസ്ഥതയിലായിരിക്കണം

ആസ്തികളെന്ന് നിഷ്കർഷിച്ചിട്ടുണ്ട്. അപ്പോൾ ഇതൊരു പുതിയ കാര്യമല്ല. പണ്ടും ഇങ്ങനെയാണ്, ഇപ്പോഴും ഇങ്ങനെയാണ്. എവിടെയെങ്കിലും എക്സംപ്ഷൻ കൊടുത്തിട്ടുണ്ടോയെന്ന് എനിക്കറിയില്ല. സ്വകാര്യ വ്യക്തികളുടെയോ സൊസൈറ്റികളുടെയോ ഉടമസ്ഥതയിലുള്ള സ്ഥാപനങ്ങൾക്ക് കെട്ടിട നിർമ്മാണത്തിനായി ആസ്തി വികസന ഫണ്ട് അനുവദിക്കുന്നത് പദ്ധതിയുടെ ഉദ്ദേശ്യലക്ഷ്യങ്ങൾക്ക് വിരുദ്ധമാണ്. ഉദ്ദേശ്യലക്ഷ്യങ്ങൾക്ക് വിരുദ്ധമായ ആവശ്യങ്ങൾ അംഗീകരിക്കുന്നതിനായി മാനദണ്ഡങ്ങളിൽ മാറ്റം വരുത്തുന്നത് തെറ്റായ കീഴ്വഴക്കം സൃഷ്ടിക്കാൻ ഇടയാക്കും. അതുകൊണ്ട് ആസ്തി വികസന ഫണ്ടിൽനിന്ന് തദ്ദേശസ്വയംഭരണ സ്ഥാപനങ്ങളുടെയോ സർക്കാരിന്റെയോ ഉടമസ്ഥതയിലല്ലാത്ത സ്ഥലത്ത് ലൈബ്രറികളോ വായനശാലകളോ പെൻ പാലിയേറ്റീവ് കേന്ദ്രങ്ങളോ സ്ഥാപിക്കുന്നതിനുള്ള അനുമതി നൽകുന്നത് പരിഗണനയിലില്ല. എന്നാൽ എം.എൽ.എ. ഫണ്ട് അതിനുവേണ്ടി ഉപയോഗിക്കാവുന്നതാണ്.

**കർഷക ലോൺ സർക്കാർ ഏറ്റെടുക്കൽ**

ശ്രീ. ഐ. സി. ബാലകൃഷ്ണൻ: സർ, വയനാട് ജില്ലയിലെ വിവിധ

ധനകാര്യ സ്ഥാപനങ്ങളിൽനിന്നും കാർഷിക മേഖലയിലെ കർഷകരെടുത്ത

ലോണുകൾ തിരിച്ചടക്കാൻ കഴിയാതെ പ്രയാസപ്പെടുകയാണ്. കാലാവസ്ഥാ വ്യതിയാനം മൂലം ഉണ്ടാകുന്ന കടുത്ത വരൾച്ച, കാലവർഷക്കെടുതി, ഇതുമൂലമുണ്ടാകുന്ന കൃഷി നാശങ്ങൾ, അതോടൊപ്പംതന്നെ കാൻസർ, കിഡ്നി-ഹൃദയം എന്നിവയെ ബാധിക്കുന്ന മാരകമായ രോഗങ്ങൾ, മരണങ്ങൾ സംഭവിക്കുക, വിവിധ കാരണങ്ങളാൽ ആത്മഹത്യ ചെയ്ത കുടുംബങ്ങളുടെ ലോൺ തുടങ്ങിയവയാണ് തിരിച്ചടക്കാൻ കഴിയാത്തതിനുള്ള കാരണങ്ങളായി പറയുന്നത്. ഷെഡ്യൂൾഡ് ബാങ്കുകളും ന്യൂജനറേഷൻ ബാങ്കുകളും ദേശസാൽകൃത ബാങ്കുകളുമൊക്കെ ഒരു പഠനം പോലും നടത്താതെ, കുടുംബ പശ്ചാത്തലങ്ങൾ പഠിക്കാതെ ജപ്തി നോട്ടീസുകളയച്ച്, അല്ലെങ്കിൽ കോടതിയെ സമീപിച്ച് കോടതിയിൽനിന്ന് നോട്ടീസയച്ച് ജപ്തി നടപടികൾ സ്വീകരിച്ചുകൊണ്ടിരിക്കുകയാണ്. മാത്രവുമല്ല, സഹകരണ ബാങ്കുകൾ, വയനാട് ജില്ലയിൽ പ്രത്യേകിച്ചും ചെറുകിട കർഷകർക്കുമേൽ SARFAESI നിയമം നടപ്പാക്കിക്കൊണ്ടിരിക്കുകയാണ്. വൻകിടക്കാരിൽ നിന്നും പിടിപ്പെടുക്കാനുള്ള നിയമമാണ് SARFAESI നിയമം. അത് ചെറുകിട കർഷകർക്കുംകൂടി ബാധകമായിക്കൊണ്ടിരിക്കുകയാണ്. വയനാട്ടിൽ ഇന്ന് വലിയ പ്രതിസന്ധി നേരിടുകയാണ്. ഇതൊക്കെ അങ്ങേയ്ക്ക് അറിയാവുന്ന കാര്യംതന്നെയാണ്.

2007 വരെയുള്ള ലോണുകളുടെ കാലാവധി കാർഷിക കടാശ്വാസ കമ്മീഷൻ 2014 വരെ നീട്ടിയെന്ന് കഴിഞ്ഞ ദിവസം അറിയാൻ കഴിഞ്ഞു. ജപ്തി നടപടികളൊക്കെ നിർത്തിവെച്ച് കടാശ്വാസ കമ്മീഷന്റെ പരിധിയിലേയ്ക്ക് ചെറുകിട കർഷകരുടെ ലോണുകൾ കൊണ്ടുവന്ന് അവരെ സംരക്ഷിക്കാനുള്ള നടപടി ഗവൺമെന്റ് സ്വീകരിക്കണമെന്നതാണ് സബ്മിഷനിലൂടെ എനിക്ക് ആവശ്യപ്പെടാനുള്ളത്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, വയനാട് ജില്ലയിലെ പ്രശ്നം പ്രത്യേകമെടുത്തുകൊണ്ടാണ് സംസ്ഥാന ഗവൺമെന്റ് കടാശ്വാസ കമ്മീഷന്റെ കാലാവധി ദീർഘിപ്പിക്കാൻ തീരുമാനിച്ചത്. നേരത്തേതന്നെ കാർഷിക കടങ്ങളുമായി ബന്ധപ്പെട്ട ആത്മഹത്യകളുടെ പശ്ചാത്തലത്തിലാണ് കാർഷിക കടാശ്വാസ കമ്മീഷൻ നിലവിൽ വന്നത്. അന്ന് 2007 വരെയുള്ള കടങ്ങളാണ് കടാശ്വാസ കമ്മീഷന്റെ പരിധിയിൽ വന്നിരുന്നത്. എന്നാൽ വയനാട് ജില്ലയിലെ പ്രത്യേകമായ സാഹചര്യം കണക്കിലെടുത്തുകൊണ്ട് 2011 വരയാക്കി അത് ദീർഘിപ്പിക്കുകയുണ്ടായി. അതേസമയം ബാക്കി എല്ലായിടത്തും 2007 വരെയായിരുന്നു. എന്നാൽ ഇപ്പോൾ കഴിഞ്ഞ ക്യാബിനറ്റിലെടുത്ത വളരെ പ്രധാനപ്പെട്ട

തീരുമാനമനുസരിച്ച് വയനാട് ജില്ലയിലെ എല്ലാ കാർഷിക കടങ്ങളും, അതായത് SARFAESI Act-ന്റെ പരിധിയിൽ വരുന്ന ഷെഡ്യൂൾഡ് ബാങ്കുകളുടെയോ മറ്റ് ദേശസാൽകൃത ബാങ്കുകളുടെയോ അല്ല, നിലവിലുള്ള നിയമപ്രകാരംതന്നെ 2014 വരെ സഹകരണ ബാങ്കുകളിൽ നിന്നെടുത്ത എല്ലാ കാർഷിക കടങ്ങളും കാർഷിക കടാശ്വാസ കമ്മീഷന്റെ പരിധിയിൽ കൊണ്ടുവരാനുള്ള തീരുമാനം ഈ ഗവൺമെന്റ് എടുത്തിട്ടുണ്ടെന്ന കാര്യം അങ്ങയെ അറിയിക്കുകയാണ്. അതിന്റെ അടിസ്ഥാനത്തിൽ ഈ പറയുന്ന എല്ലാ കർഷകർക്കും 2014 വരെ വന്നിരിക്കുന്ന എല്ലാ കാർഷിക കടങ്ങളും....., അവിടത്തെ സഹകരണ സ്ഥാപനങ്ങൾ SARFAESI Act ഉപയോഗപ്പെടുത്തുന്നുവെന്ന് പറയുന്നത് എനിക്ക് പൂർണ്ണമായും വിശ്വാസിക്കാൻ കഴിയുന്നില്ല. അങ്ങനെയുണ്ടെങ്കിൽതന്നെ അത്തരം കാര്യത്തിലെല്ലാമുള്ള പരിഹാരമാർഗ്ഗമാണ് 2014 വരെയുള്ള കാർഷിക കടങ്ങളെല്ലാംതന്നെ കടാശ്വാസ കമ്മീഷന്റെ പരിധിയിൽ കൊണ്ടുവരുന്നത്. കടാശ്വാസ കമ്മീഷന്റെ കാലാവധി കഴിഞ്ഞതിനെത്തുടർന്ന് കടാശ്വാസ കമ്മീഷന്റെ ചെയർമാന്റെയും അംഗങ്ങളുടെയും നിയമനം ഈ ആഴ്ചതന്നെയുണ്ടാകുമെന്നാണ് പ്രതീക്ഷിക്കുന്നത്. അത് വന്നുകഴിഞ്ഞാൽ 2014 വരെയുള്ള വയനാട്

ജില്ലയിലെ എല്ലാ കാർഷിക കടങ്ങളും സഹകരണ ബാങ്കുകളുമായി ബന്ധപ്പെട്ട കാർഷിക കടങ്ങളും ഇതിന്റെ പരിധിയിൽ വരുന്നതും അതിനെല്ലാംതന്നെ പരിഹാരമുണ്ടാക്കുന്നതിനുള്ള നടപടി സ്വീകരിക്കുന്നതുമാണ്. അതിനുപുറമെ അങ്ങിവിടെ സൂചിപ്പിച്ച ഒരു കാര്യം, മറ്റ് ബാങ്കുകളുടെ കാര്യത്തിൽ സംസ്ഥാന ഗവൺമെന്റിന് നിയമപ്രകാരം ഇടപെടാൻ കഴിയില്ലെന്ന് അങ്ങേയറ്റം അതുകൊണ്ടാണ് കടാശ്വാസ കമ്മീഷന്റെ പരിധിയിൽ മറ്റ് ബാങ്കുകളെ ഉൾപ്പെടുത്താൻ കഴിയാതിരിക്കുന്നത്. അത് കേന്ദ്ര ഗവൺമെന്റിന് മാത്രം നിശ്ചയിക്കാൻ കഴിയുന്ന കാര്യമാണ്. എങ്കിൽപ്പോലും നമ്മുടെ സംസ്ഥാനത്തെ കാർഷിക കടങ്ങളിൽ സിംഹഭാഗവും സഹകരണ ബാങ്കുകളുമായി ബന്ധപ്പെട്ടാണ് ചെറുകിട കർഷകർ ലോണുകൾ എടുത്തിരിക്കുന്നത്. കേരളത്തിൽ 66,061 കോടി രൂപയുടെ കാർഷിക വായ്പ നൽകിയിട്ടുണ്ടെന്നാണ് സംസ്ഥാനതല ബാങ്കേഴ്സ് കമ്മിറ്റിയുടെ കണക്കുകൾ പറയുന്നത്. മൊത്തം വായ്പയുടെ 24% ആണ് അവർ അവകാശപ്പെടുന്നത്. ഇതിൽത്തന്നെ 16,286 കോടി രൂപ കിസാൻ ക്രെഡിറ്റ് സമ്പ്രദായം മുഖേന വിതരണം ചെയ്തിട്ടുണ്ടെന്നാണ് കിട്ടിയിട്ടുള്ള കണക്ക്. ഇത്രയും അധികം തുക കേരളത്തിലെ കർഷകർക്ക് ധനകാര്യ സ്ഥാപനങ്ങൾ മുഖേന ലഭിക്കുന്ന



സാഹചര്യത്തിൽ വ്യാപകമായ ജപ്തി നടപടികൾ ഉണ്ടാകാറില്ല. അതുകൊണ്ട് വ്യാപകമായ തോതിൽ കർഷക ആത്മഹത്യ പ്രവണത സംബന്ധിച്ച റിപ്പോർട്ടും കേരളത്തിൽ ഉണ്ടായിട്ടില്ല. ഈ സർക്കാർ അധികാരത്തിൽ വന്നശേഷം കാർഷിക കടങ്ങൾക്ക് മൊറട്ടോറിയം പ്രഖ്യാപിച്ചിരുന്നു. അതിനെത്തുടർന്ന് കഴിഞ്ഞ രണ്ട് വർഷത്തിനിടയിൽ സംസ്ഥാനത്ത് കർഷക ആത്മഹത്യകൾ റിപ്പോർട്ട് ചെയ്യപ്പെട്ടിട്ടില്ല. നേരത്തെ ഏറ്റവും കൂടുതൽ കർഷകർ ആത്മഹത്യ ചെയ്ത വയനാട് ജില്ലയിൽ 2011 ഒക്ടോബർ 31 വരെയുള്ള വായ്പകളും മറ്റ് ജില്ലകളിൽ 2007 ജനുവരി 18 വരെയുള്ള വായ്പകളുമാണ് കടാശ്വാസത്തിന് പരിഗണിച്ചിരുന്നത്. കഴിഞ്ഞ രണ്ട് വർഷത്തിനിടെ സംസ്ഥാനത്ത് 6,193 കർഷകർക്കായി 160,67,77,951 രൂപയുടെ കടാശ്വാസം നൽകുന്നതിന് സർക്കാർ ശുപാർശ ചെയ്തു. 2017-18 സാമ്പത്തിക വർഷം 3,037 അപേക്ഷകർക്ക് കടാശ്വാസം നൽകുന്നതിന് ശുപാർശ ചെയ്തിട്ടുണ്ട്. 2015 ഒക്ടോബർ 31-നുമുമ്പ് കടാശ്വാസ കമ്മീഷന് ലഭിച്ച അപേക്ഷകളാണ് പരിഗണിച്ചുവരുന്നത്. 217 കോടി രൂപയുടെ കടാശ്വാസം നൽകുന്നതിനായി കമ്മീഷൻ ഇതുവരെ ശുപാർശ ചെയ്തിട്ടുണ്ട്. ഇത് പരിശോധിച്ച് 189,21,36,046 രൂപയുടെ ആനുകൂല്യം ഇതുവരെ കാർഷിക

കടാശ്യാസ കമ്മീഷൻ വഴി നമ്മുടെ സംസ്ഥാനത്തിന് അനുവദിച്ചിട്ടുണ്ട്. സംസ്ഥാനത്തെ ലക്ഷക്കണക്കിന് ചെറുകിട നാമമാത്ര കർഷകർക്ക് ആശ്യാസം നൽകുന്ന തീരുമാനമാണ് 2018 ജൂൺ 6-ന് ചേർന്ന മന്ത്രിസഭാ യോഗം കൈക്കൊണ്ടിട്ടുള്ളത്. കടാശ്യാസ കമ്മീഷൻ പരിഗണിക്കുന്ന വായ്പയുടെ കാലാവധി ദീർഘിപ്പിക്കണമെന്ന കർഷകരുടെ ദീർഘകാല ആവശ്യം അംഗീകരിക്കുകയാണ് ചെയ്തിരിക്കുന്നത്. വയനാട് ജില്ലയിലെ 2014 മാർച്ച് 31 വരെയുള്ളതും മറ്റ് ജില്ലകളിൽ 2011 ഒക്ടോബർ 31 വരെയുള്ള കുടിശ്ശികയായ കാർഷിക വായ്പകൾ കടാശ്യാസത്തിന് പരിഗണിക്കുന്നതിന് സർക്കാർ തീരുമാനിച്ചിരിക്കുകയാണ്. സംസ്ഥാനത്ത് കാർഷിക വായ്പയെടുത്തത് തിരിച്ചടയാൻ കഴിയാതെ ജീവിതം വഴിമുട്ടി നിൽക്കുന്ന പാവപ്പെട്ട കർഷകരെ കാർഷിക കടങ്ങൾക്ക് മൊറട്ടോറിയം പ്രഖ്യാപിച്ചും കാർഷിക കടാശ്യാസ കമ്മീഷന്റെ പരിഗണന വഴി സഹായിക്കുന്നതിനും സംരക്ഷിക്കുന്നതിനും കാർഷികവൃത്തിയിൽ പിടിച്ചുനിർത്തുന്നതിനും സംസ്ഥാന സർക്കാർ പ്രതിജ്ഞാബദ്ധമാണ്. മറ്റ് ബാങ്കുകളുമായി ബന്ധപ്പെട്ട കാര്യങ്ങൾ സംസ്ഥാന ഗവൺമെന്റിന്റെ അധികാര പരിധിയിൽ വരാത്തതുകൊണ്ടാണ് തീരുമാനമെടുക്കാൻ കഴിയാതിരിക്കുന്നത്. എന്നാൽ സഹകരണ

ബാങ്കുകളുമായി ബന്ധപ്പെട്ട 2014 വരെയുള്ള എല്ലാ കടങ്ങളും കടാശ്വാസ കമ്മീഷന്റെ പരിധിയിൽ വരുന്നതാണ്. ഒരു കർഷകനും അതിന്റെ സഹായം ലഭ്യമാകാതിരിക്കുന്ന പ്രശ്നം ഉദിക്കുന്നില്ല.

കെട്ടിട നിർമ്മാണം

ശ്രീ. സി. കൃഷ്ണൻ: സർ, പയന്നൂർ സബ് രജിസ്ട്രാർ ഓഫീസിന് സൗകര്യപ്രദമായ കെട്ടിടം നിർമ്മിക്കണമെന്ന ആവശ്യം ശ്രദ്ധയിൽപ്പെടുത്താനാണ് ഈ സബ്മിഷൻ ഉന്നയിക്കുന്നത്. ബ്രിട്ടീഷ് ഗവൺമെന്റിന്റെ കാലത്ത് 1835-ൽ സ്ഥാപിതമായതാണ് പയന്നൂർ സബ് രജിസ്ട്രാർ ഓഫീസ്. അക്കാലത്ത് കവ്വായി കായൽ തീരത്ത് ഒരു വാടക കെട്ടിടത്തിലായിരുന്നു ഓഫീസ് പ്രവർത്തിച്ചുവന്നിരുന്നത്. 1910 മുതൽ പയന്നൂർ പോലീസ് സ്റ്റേഷനുകൾക്കും മറ്റുമായി നിർമ്മിച്ച കെട്ടിടത്തിലേയ്ക്ക് ഈ ഓഫീസ് പ്രവർത്തനം മാറ്റി. ഈ കെട്ടിടം പുരാവസ്തു വകുപ്പ് ഏറ്റെടുത്ത് ചരിത്ര പൈതൃക മ്യൂസിയമാക്കി മാറ്റുന്നതിന് തീരുമാനിക്കുകയും അതിന്റെ നടപടി അവസാനഘട്ടത്തിലുമാണ്. 110 വർഷത്തിലേറെയായി പയന്നൂർ രജിസ്ട്രാർ ഓഫീസ് ഇവിടെയാണ് പ്രവർത്തിച്ചു വരുന്നത്. ഇപ്പോൾത്തന്നെ നൂറ് കണക്കിന് ആളുകൾ നിത്യേന വന്നുചേരുന്ന, നിരവധി ജീവനക്കാരുള്ള ഈ ഓഫീസിൽ നിന്നുതിരിയാൻ ഇടമില്ല.

അതുപോലെതന്നെ 100 വർഷങ്ങൾക്ക് മുമ്പ് വരെയുള്ള ആധാരങ്ങളും രേഖകളും അവിടെ സൂക്ഷിക്കുന്നതിനുള്ള സൗകര്യമില്ല. പുരാവസ്തു വകുപ്പ് ഈ കെട്ടിടം ഏറ്റെടുത്തതോടുകൂടി അത് ഒഴിഞ്ഞുകൊടുക്കണമെന്ന് രജിസ്ട്രാറോട് ആവശ്യപ്പെട്ടിരിക്കുകയാണ്. ഈ സാഹചര്യത്തിൽ പയ്യന്നൂർ സബ് രജിസ്ട്രാർ ഓഫീസ് പ്രവർത്തിപ്പിക്കുന്നതിന് സൗകര്യപ്രദമായ പുതിയ കെട്ടിട സൗകര്യങ്ങൾ ഏർപ്പെടുത്തണമെന്ന് ആവശ്യപ്പെടുന്നതിന് വേണ്ടിയാണ് ഞാൻ ഈ ഉപക്ഷേപം അവതരിപ്പിക്കുന്നത്. ഇക്കാര്യത്തിൽ അടിയന്തര നടപടി സ്വീകരിക്കണമെന്ന് ബഹുമാനപ്പെട്ട വകുപ്പുമന്ത്രിയോടും സർക്കാരിനോടും അഭ്യർത്ഥിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, പയ്യന്നൂർ പോലീസ് സ്റ്റേഷൻ മുമ്പ് പ്രവർത്തിച്ചിരുന്ന കെട്ടിടത്തിന്റെ ഒരു ഭാഗത്താണ് 1910 മുതൽ പയ്യന്നൂർ സബ് രജിസ്ട്രാർ ഓഫീസ് പ്രവർത്തിച്ചുകൊണ്ടിരിക്കുന്നത്. 2016-ൽ പുരാവസ്തു വകുപ്പ് ഇത് സംരക്ഷിത സ്്മാരകമായി പ്രഖ്യാപിച്ച് അവിടെ ഒരു മ്യൂസിയം തുടങ്ങാൻ തീരുമാനിച്ചിട്ടുണ്ടെന്ന് അറിയിച്ചിട്ടുണ്ട്. അതിനാൽ ഓഫീസ് അവിടെനിന്നും മാറ്റണമെന്ന് കണ്ണൂർ ജില്ലാ കളക്ടർ ആവശ്യപ്പെട്ടിരിക്കുകയാണ്. സബ് രജിസ്ട്രാർ ഓഫീസ് പ്രവർത്തിപ്പിക്കുന്നതിനും 1985 മുതലുള്ള റെക്കാർഡുകൾ സംരക്ഷിതമായി

സൂക്ഷിക്കുന്നതിനും സൗകര്യപ്രദമായ കെട്ടിടം ലഭ്യമാക്കുന്നതിനും ശ്രമിക്കുകയാണ്. ലഭ്യമാകുന്ന മുറയ്ക്ക് ഓഫീസ് അങ്ങോട്ട് മാറ്റുന്നതാണ്. പയ്യന്നൂർ സബ് രജിസ്ട്രാർ ഓഫീസിന് പുതിയ കെട്ടിടം നിർമ്മിക്കുന്നതിന് അനുയോജ്യമായ സ്ഥലം കിട്ടേണ്ടതുണ്ട്. റവന്യൂ വകുപ്പുമായി ഇക്കാര്യത്തിൽ കൂടിയാലോചന നടന്നുവരികയാണ്. സ്ഥലം ലഭ്യമായാലുടൻ അടിസ്ഥാന സൗകര്യങ്ങളോടുകൂടിയ ആധുനിക രീതിയിലുള്ള പുതിയ കെട്ടിടം നിർമ്മിക്കുന്നതിനുള്ള നടപടി ധനവകുപ്പിന്റെ സഹായത്തോടെ സ്വീകരിക്കുന്നതാണ്. ഇത്തരത്തിലുള്ള നൂറിൽപ്പരം സബ് രജിസ്ട്രാർ ഓഫീസുകൾ കേരളത്തിൽ നിർമ്മിക്കേണ്ടതുണ്ട്. 25 എണ്ണത്തിനുള്ള പണം കിഫ്ബിയിൽ നിന്നും ലഭ്യമായിട്ടുണ്ട്. പ്രസ്തുത കെട്ടിടത്തിന് കിഫ്ബിയിലെ പണമല്ല, മറ്റ് ഫണ്ടുപയോഗിച്ച് സ്ഥലം ലഭിച്ചാലുടൻ കെട്ടിട നിർമ്മാണം ആരംഭിക്കുന്നതാണ്.

തൊഴിലാളികളുടെ പ്രശ്നങ്ങൾ

ശ്രീ. എം. സ്വരാജ്: സർ, നമ്മുടെ സംസ്ഥാനത്തെ ചില കച്ചവട സ്ഥാപനങ്ങളിൽ, പ്രധാനമായും വസ്തു വ്യാപാരശാലകളിലും സ്വർണ്ണക്കടകളിലും ജോലി ചെയ്യുന്ന ആയിരക്കണക്കിന് തൊഴിലാളികൾ കടുത്ത മനുഷ്യാവകാശ ലംഘനങ്ങളാണ് അഭിമുഖീകരിക്കുന്നത്, ചൂഷണങ്ങൾക്ക് ഇരയാകുകയാണ്. 12

മണിക്കൂറിലധികമാണ് ഇത്തരത്തിലുള്ള പല സ്ഥാപനങ്ങളിലും മൊത്തം തൊഴിൽ സമയം. ഒരു തൊഴിൽ നിയമവും ഇവിടെ പാലിക്കപ്പെടുന്നില്ല എന്നാണ് മനസ്സിലാക്കാൻ കഴിയുന്നത്. പ്രധാനമായും വസ്തു വ്യാപാര സ്ഥാപനങ്ങളിൽ ഈ സമയമത്രയും ജീവനക്കാർ നിൽക്കണമെന്നതാണ് അലിഖിതമായ നിയമം. കസ്റ്റമേഴ്സ് ഇല്ലാത്ത സമയത്തും അവർക്ക് ഇരിക്കാൻ അനുവാദമില്ല. ഈ നീണ്ടസമയം മുഴുവൻ ഒരേ നിൽപ്പ് നിൽക്കണമെന്നത് സമീപകാലത്ത് ഒരു വാർത്തയായിത്തന്നെ വന്നിരുന്നു. ദീർഘകാലം ഇങ്ങനെ നിന്ന് ജോലി ചെയ്യേണ്ടി വരുന്നതിനെത്തുടർന്ന് ചില അസുഖങ്ങൾക്ക് ഇരയാകുന്നതായി ഇതിനോടകം വാർത്തകൾ വന്നിട്ടുള്ളതാണ്. അതുപോലെ ഉച്ചഭക്ഷണ സമയത്തെക്കുറിച്ചെല്ലാം അവിശ്വസനീയമായ വാർത്തകളാണ് വരുന്നത്. പത്തോ പതിനഞ്ചോ മിനിട്ട് മാത്രം ഉച്ചഭക്ഷണ സമയം ക്രമീകരിച്ചിട്ടുള്ള സ്ഥാപനങ്ങളുണ്ട്. ഇതിനിടയിൽ ടോയ്ലെറ്റിൽ പോകാൻ പോലും അനുവാദം നൽകാത്ത പ്രാകൃതമായ അടിമത്ത സമ്പ്രദായം നിലനിൽക്കുന്നതായാണ് മനസ്സിലാക്കാൻ കഴിയുന്നത്. കുറച്ച് നാൾ മുമ്പ് പുറത്തിറങ്ങിയ 'അങ്ങാടിത്തെരുവ്' എന്ന തമിഴ് ചലച്ചിത്രം ഈ കാര്യങ്ങളെല്ലാം ദൃശ്യവൽക്കരിച്ചിട്ടുണ്ട്. അത് വെറുമൊരു സിനിമയോ കഥയോ മാത്രമല്ല, അത് കേരളത്തിൽപ്പോലും നിലവിൽ നടന്നുകൊണ്ടിരിക്കുന്നുവെന്നതാണ്

വസ്തു. അടിസ്ഥാന സൗകര്യങ്ങളില്ലാത്ത ശോചനീയമായ അന്തരീക്ഷത്തിലാണ് തൊഴിലാളികളെയെല്ലാം കൂട്ടമായി പാർപ്പിച്ചിരിക്കുന്നത്. ആധുനിക കാലത്ത് ചിന്തിക്കാൻ കഴിയാത്തവിധം അപരിഷ്കൃതമായ കടുത്ത മനുഷ്യാവകാശ ലംഘനങ്ങളുടെയും ചൂഷണത്തിന്റെയും വാർത്തകളാണ് ഇതുസംബന്ധിച്ച് അന്വേഷിക്കുമ്പോൾ മനസ്സിലാകുന്നത്. വർണ്ണമനോഹരമായി കെട്ടിയുയർത്തിയിട്ടുള്ള വസ്തു വ്യാപാരശാലകളിലും സ്വർണ്ണക്കടകളിലുമെല്ലാം ജീവനക്കാരുടെ തൊഴിൽസ്ഥിതി ഇത്രമാത്രം ദയനീയമാണെന്ന് നാം മനസ്സിലാക്കേണ്ടതുണ്ട്. ഇതുസംബന്ധിച്ച് സമഗ്രമായ പരിശോധന നടത്തണമെന്നാണ് ഞാൻ സബ്മിഷനിലൂടെ ആവശ്യപ്പെടുന്നത്. ആവശ്യമെങ്കിൽ ഇത്തരം സാഹചര്യമില്ലാതാക്കുന്നതിന് കർശനമായ നിയമ നിർമ്മാണം നടത്താൻ കഴിയണം. മറ്റെല്ലാ തൊഴിലാളികളെയും ജീവനക്കാരെയും പോലെ കേരളത്തിലെ പ്രമുഖ വസ്തു വ്യാപാര സ്ഥാപനങ്ങളിലെയും സ്വർണ്ണക്കടകളിലെയും സമാനസ്വഭാവമുള്ള മറ്റ് സ്ഥാപനങ്ങളിലെയും ജീവനക്കാർക്ക് അന്തസ്സായി ജോലി ചെയ്യാൻ തരത്തിലുള്ള സാഹചര്യം ലഭിക്കണം. ഇതുസംബന്ധിച്ച് കാര്യക്ഷമമായ പരിശോധനയും ആവശ്യമായ നടപടികളും തൊഴിൽ വകുപ്പിന്റെ ഭാഗത്തുനിന്നുണ്ടാകണമെന്ന് അഭ്യർത്ഥിക്കുന്നു.

തൊഴിലും എക്സൈസും വകുപ്പുമന്ത്രി (ശ്രീ. റി. പി. രാമകൃഷ്ണൻ): സർ, സംസ്ഥാനത്തെ വസ്തു വ്യാപാര സ്ഥാപനങ്ങൾ ഉൾപ്പെടെയുള്ള വ്യാപാര വാണിജ്യ സ്ഥാപനങ്ങളിൽ ജോലി ചെയ്യുന്ന ജീവനക്കാർ തൊഴിലിടങ്ങളിൽ നേരിടുന്ന ചൂഷണം അവസാനിപ്പിക്കുന്നതിനും അവരുടെ സേവന വേതന വ്യവസ്ഥകൾ മെച്ചപ്പെടുത്തുന്നതിനും സർക്കാർ ശക്തമായ ഇടപെടൽ നടത്തിവരികയാണ്. ജീവനക്കാർക്ക് ആവശ്യമായ വിശ്രമസ്ഥലം അനുവദിക്കുന്നതിനും സ്ത്രീകൾക്കും പുരുഷന്മാർക്കും പ്രത്യേകം ടോയ്ലെറ്റ് സംവിധാനമൊരുക്കുന്നതിനും നിർദ്ദേശം നൽകിയിട്ടുണ്ട്. ഇരുപതും അതിൽ കൂടുതലും സ്ത്രീത്തൊഴിലാളികൾ ജോലി ചെയ്യുന്ന സ്ഥലങ്ങളിൽ ക്രഷ് സൗകര്യം ഏർപ്പെടുത്താനും സ്ത്രീ-പുരുഷ തൊഴിലാളികൾക്ക് സൗജന്യമായി താമസസൗകര്യം നൽകണമെന്നുമുള്ള ഉത്തരവ് പുറപ്പെടുവിച്ചിട്ടുണ്ട്. തൊഴിലിടങ്ങളിൽ ഇരിക്കാൻപോലും അനുവാദം നൽകാത്ത അവസ്ഥ സർക്കാരിന്റെ ശ്രദ്ധയിൽപ്പെട്ടിട്ടുണ്ട്. തൊഴിലിടങ്ങളിൽ ലിംഗസമത്വം നടപ്പാക്കുന്നതിനും സ്ത്രീ സൗഹൃദ അന്തരീക്ഷം സൃഷ്ടിക്കുന്നതിനും ഉതകുന്ന നടപടികൾ കൈക്കൊള്ളാൻ സർക്കാരിന്റെ തൊഴിൽനയം വിഭാവനം ചെയ്യുന്നുണ്ട്. ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് മേഖലയിൽ



21.12.2016 തീയതിയിൽ 196/2016/തൊഴിൽ നമ്പർ വിജ്ഞാപന പ്രകാരം മിനിമം വേതനം പുതുക്കി നിശ്ചയിച്ചിട്ടുണ്ട്. അസംഘടിത മേഖലയിലെ തൊഴിലാളികൾക്ക് മിനിമം വേതനം ലഭ്യമാക്കുന്നതിനും വേതന വിതരണത്തിൽ സുതാര്യത ഉറപ്പുവരുത്തുന്നതിലേയ്ക്കുമായി വേതന സുരക്ഷാ പദ്ധതിയും നടപ്പിലാക്കിയിട്ടുണ്ട്. ആധുനിക കാലഘട്ടത്തിനനുസൃതമായ തൊഴിൽ സംസ്കാരം വളർത്തിയെടുക്കാൻ ലക്ഷ്യമിട്ട് ഈ മേഖലയിൽ പുതുതായി ഗ്രേഡിംഗ് സമ്പ്രദായം കൊണ്ടുവന്നിട്ടുണ്ട്. സ്ഥാപനങ്ങൾക്ക് മെച്ചപ്പെട്ട ഗ്രേഡിംഗ് നൽകുന്ന മാനദണ്ഡങ്ങളിൽ തൊഴിൽ സൗഹൃദ അന്തരീക്ഷവും തൊഴിലാളികൾക്ക് ലഭ്യമാക്കുന്ന ആനുകൂല്യങ്ങളും പ്രധാന ഘടകങ്ങളായി ഉൾക്കൊള്ളിച്ചിട്ടുണ്ട്. ഇതിനുപുറമെ വസ്തുവ്യാപാര സ്ഥാപനങ്ങളടക്കമുള്ള തൊഴിൽ മേഖലകളിൽ ജോലിക്കിടയിൽ ഇരിപ്പിട സൗകര്യം ഉറപ്പാക്കുന്നതടക്കമുള്ള വ്യവസ്ഥകൾ ഉൾപ്പെടുത്തി കേരള ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് നിയമത്തിൽ ഭേദഗതികൾ വരുത്തി തൊഴിലാളികളുടെ സേവന ഘടന മെച്ചപ്പെടുത്തുന്ന വിഷയം സർക്കാരിന്റെ സജീവ പരിഗണനയിലാണ്. 2017-ൽ വിവിധ തൊഴിൽ നിയമങ്ങൾ പ്രകാരം 46374 സ്ഥാപനങ്ങൾ പരിശോധന നടത്തുകയും 6089 പ്രോസിക്യൂഷൻ, 558

ക്ലെയിം പെറ്റീഷൻ എന്നിവ ഫയൽ ചെയ്യുകയും ചെയ്തിട്ടുണ്ട്. 27

പ്രോസിക്യൂഷനുകൾ ജീവനക്കാരുടെ പ്രാഥമിക കർത്തവ്യ നിർവ്വഹണത്തിന്റെ സൗകര്യമേർപ്പെടുത്താത്തതിന് എതിരെയോ ഫയൽ ചെയ്തിട്ടുള്ളത്. ഇത്തരത്തിൽ എൻഫോഴ്സ്മെന്റ് ശക്തിപ്പെടുത്തി തൊഴിൽ നിയമങ്ങൾ പാലിക്കപ്പെടുന്നത് ഉറപ്പാക്കാൻ നടപടികൾ സ്വീകരിക്കുന്നതാണ്.

നെല്ല് സംഭരണം

ശ്രീ. മുരളി പെരുനെല്ലി: സർ, തൃശ്ശൂർ ജില്ലയിലെ നെൽകർഷകരെ ബാധിക്കുന്ന വളരെ ഗൗരവപ്പെട്ട ഒരു പ്രശ്നമാണ് ഞാൻ ഈ സഭയിൽ ഉന്നയിക്കുന്നത്. വിവിധ റൈസ് മില്ലുകളുമായി സപ്ലൈകോ ഏർപ്പെട്ടിരിക്കുന്ന കരാർ പ്രകാരം സംഭരിക്കുന്ന നെല്ല് അരിയായി പരസ്യ മാർക്കറ്റിൽ എത്തുന്നത് ഇതുവഴിയാണ്. നെല്ല് സംഭരണത്തിൽ നെല്ല് ചാക്കിലാക്കി, തുണിക്കെട്ടി, തൂക്കം നോക്കി ലോറിയിൽ കയറ്റുന്നത് വരെയുള്ള പ്രവൃത്തികൾ ചെയ്യേണ്ടത് കരാർ പ്രകാരം മില്ലുകളാണ്. ഈ പ്രവൃത്തികൾക്ക് സർക്കാർ ക്വിന്റലിന് 37 രൂപ മില്ലുകൾക്ക് നൽകുന്നുണ്ട്. എന്നാൽ കൊയ്ത്ത് കഴിഞ്ഞ് കരാർ പ്രകാരം ഈ പണികൾ ചെയ്യാൻ മില്ലുകൾ തയ്യാറാകാത്ത സാഹചര്യത്തിൽ നെല്ല് നശിച്ചുപോകുമെന്നുള്ള വേവലാതിയിൽ കർഷകർ

മില്ലടമകളുടെ ആവശ്യപ്രകാരം ആ പണി ഏറ്റെടുക്കുകയാണ്. കഴിഞ്ഞ വർഷം വരെ മില്ലടമകൾ ഈ പ്രവൃത്തികൾക്ക് പാടശേഖരങ്ങൾക്ക് അതിന്റെ തുക നൽകിയിരുന്നു. എന്നാൽ കഴിഞ്ഞ വർഷം മില്ലടമകൾ പണം നൽകാതിരിക്കുകയാണുണ്ടായത്. ഇതുമായി ബന്ധപ്പെട്ട് മന്ത്രിതലത്തിലും കളക്ടർ തലത്തിലുമൊക്കെ മൂന്നുപ്രാവശ്യം ചർച്ചകൾ നടന്നുവെങ്കിലും തീരുമാനമായിട്ടില്ല. ഈ പശ്ചാത്തലത്തിൽ ഈ വർഷം തൃശ്ശൂർ ജില്ലയിലെ കോൾ മേഖലയിൽ തരിശിടുമെന്ന പ്രഖ്യാപനം ജില്ലാ കോൾ കർഷക സംഘം പ്രഖ്യാപിച്ച് അതിന്റെ പ്രവർത്തനങ്ങൾ നടന്നുവരികയാണ്. കരാർ പ്രകാരം ചെയ്യേണ്ട ജോലികൾ മില്ലടമകൾതന്നെ ചെയ്യുന്നതിനാവശ്യമായ ഉറപ്പുണ്ടാക്കണം അല്ലെങ്കിൽ മില്ലടമകൾക്കുവേണ്ടി കർഷകർ ഈ പണി ഏറ്റെടുക്കുമ്പോൾ ആ തുക അവർക്ക് കൊടുക്കുന്നതിനാവശ്യമായ നടപടിയുണ്ടാകണം. ജില്ലയിലെ കർഷക പ്രതിനിധികളുമായി ചർച്ച നടത്തി ഈ പ്രശ്നത്തിന് അടിയന്തര പരിഹാരമുണ്ടാകാൻ നടപടിയുണ്ടാകണമെന്നാണ് ഈ സബ്മിഷനിലൂടെ ഉന്നയിക്കാനുള്ളത്.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

സർ, കേന്ദ്ര സർക്കാർ ആവിഷ്കരിച്ച് നടപ്പാക്കിയിട്ടുള്ള വികേന്ദ്രീകൃത

ധാന്യസംഭരണ പദ്ധതി പ്രകാരം കേരളത്തിലെ നെൽകർഷകർ ഉല്പാദിപ്പിക്കുന്ന നെല്ല് നിശ്ചിത ഗുണമേന്മ മാന്ദണ്ഡങ്ങൾക്കനുസൃതമായി കർഷകരിൽ നിന്നും ഏറ്റെടുത്ത് കേരളത്തിലെ ആധുനിക അരി മില്ലുകളിൽ സംസ്കരിച്ച് പൊതുവിതരണ സംവിധാനത്തിലൂടെ വിതരണം ചെയ്യുന്ന പദ്ധതിയുടെ നോഡൽ ഏജൻസിയായി പ്രവർത്തിക്കുന്നത് കേരള സ്റ്റേറ്റ് സിവിൽ സപ്ലൈസ് കോർപ്പറേഷനാണ്. കേരളത്തിലെ വിവിധ മില്ലുകളുമായി സപ്ലൈകോ ഏർപ്പെടുന്ന കരാർ പ്രകാരമാണ് സംഭരിക്കുന്ന നെല്ല് സംസ്കരിച്ച് അരിയാക്കി പൊതുവിതരണ സംവിധാനത്തിലേയ്ക്ക് നൽകുന്നത്. തൃശ്ശൂർ ജില്ലയിൽ നെല്ല് സംഭരണത്തിൽ കർഷകർ നടത്തുന്ന നെല്ല് ചാക്കിലാക്കൽ, ചാക്ക് തുന്നിക്കെട്ടൽ, തൂക്കം നോക്കൽ എന്നീ പ്രവൃത്തികൾക്കുള്ള തുക കർഷകർക്ക് നൽകുന്നതിനെപ്പറ്റി മില്ലുകാരുമായി ഒപ്പിട്ടിട്ടുള്ള കരാറിൽ പ്രതിപാദിച്ചിട്ടില്ല. എന്നാൽ മില്ലുകാരുമായി ഒപ്പിട്ടിട്ടുള്ള കരാർ പ്രകാരം കർഷകരിൽ നിന്ന് നെല്ല് സംഭരിക്കുന്നതിനായി ചണച്ചാക്കുകൾ നൽകുന്നതിനും തൂക്കം നോക്കുന്നതിനും ലോഡിംഗിനും ട്രാൻസ്പോർട്ടേഷനും ആവശ്യമായി വരുന്ന ചെലവുകൾ മില്ലുകാർതന്നെ വഹിക്കണമെന്നാണ് വ്യവസ്ഥ ചെയ്തിട്ടുള്ളത്. കർഷകരിൽനിന്നും നെല്ല് ഏറ്റെടുക്കുന്നതുമുതൽ

സംസ്കരിച്ച് അറിയാക്കി വിതരണയോഗ്യമാക്കുന്നതുവരെയുള്ള പ്രവൃത്തികൾക്ക് പ്രോസസിംഗ് ചാർജ്ജായി 11.07.2017-ലെ സ.ഉ.(എം.എസ്.)നമ്പർ 15/2017/ഭ.സി.സ.വ. പ്രകാരം ഒരു ക്വിന്റൽ നെല്ല് 214 രൂപ മില്ലടമകൾക്ക് നൽകുന്നു. ഈ തുകയുടെ വിഭജനം ചുവടെ ചേർക്കുന്നു.

1. നെല്ലിനുള്ള ചണച്ചാക്ക് കർഷകർക്ക് വിതരണം ചെയ്യുന്നതിനും നെല്ല് തൂക്കിയെടുക്കുന്നതിനും - 37 രൂപ.
2. കർഷകർ നെല്ല് ലോറിയിൽ കയറ്റുന്നതിനുള്ള കയറ്റുകൂലി - 12 രൂപ.
3. നെല്ല് കടത്തുകൂലി (മിൽ/ഗോഡൗണിലേയ്ക്ക്)- 30 രൂപ.
4. മിൽ ഗോഡൗണിൽ ഇറക്കുകൂലി, സൂക്ഷിപ്പ്, നെല്ല് സംസ്കരണം മറ്റ് ചെലവുകൾ - 19 രൂപ.
5. അരി, ചണച്ചാക്ക് കയറ്റുകൂലി -116 രൂപ.

**ആകെ- 214 രൂപ**

ടി തുകയിൽ നിന്നും 12 രൂപ ഒരു ക്വിന്റൽ നെല്ല് ലോറിയിൽ കയറ്റുന്നതിനുള്ള കയറ്റുകൂലിയായി കർഷകർക്ക് നൽകാൻ മില്ലുകാരോട് നിർദ്ദേശിച്ചിട്ടുള്ളതും ആയത് കൃത്യമായും കർഷകർക്ക് ലഭ്യമാക്കുന്നതിനുള്ള നടപടികൾ സ്വീകരിച്ചിട്ടുള്ളതുമാണ്. ഇവിടെ ബഹുമാന്യനായ അംഗം ശ്രീ.

മുരളി പെരുനെല്ലി ഉന്നയിച്ചിട്ടുള്ളത് മില്ലുകാർക്ക് വ്യവസ്ഥ ചെയ്തിട്ടുള്ള ഉത്തരവാദിത്വങ്ങൾ അവർ നിർവ്വഹിക്കാതെ കൃഷിക്കാരെക്കൊണ്ട് ചെയ്യിക്കുന്നുവെന്നുള്ളതാണ്. അതുസംബന്ധിച്ച് പരിശോധന നടത്താനും തൃശ്ശൂരിലെ വിഷയം പ്രത്യേകമായെടുത്ത് അവിടെ യോഗം ചേരാനും ഏർപ്പാട് ചെയ്യുന്നതാണ്.

മുഖ്യമന്ത്രി (ശ്രീ. പിണറായി വിജയൻ):സർ, ഇതുമായി ബന്ധപ്പെട്ട് പാലക്കാട് കഴിഞ്ഞ വർഷം വലിയ പരാതിയുണ്ടായി. സഹകരണ സംഘങ്ങൾ മുഖേന സംഭരിച്ചപ്പോൾ അത് നല്ല രീതിയിൽ പരിഹരിക്കാൻ കഴിഞ്ഞിട്ടുണ്ടെന്നാണ് വരുന്ന റിപ്പോർട്ടുകൾ. ആ അനുഭവംകൂടി വിലയിരുത്തിക്കൊണ്ട് ഈ പ്രശ്നങ്ങളിൽ എങ്ങനെ പരിഹാരം കാണാമെന്നതുകൂടി ആലോചിക്കാവുന്നതാണ്. മില്ലടമകൾ കർഷകരിൽ നിന്ന് കൃത്യസമയത്ത് നെല്ല് എടുക്കാത്തതുകൊണ്ടാണ് പ്രശ്നം വരുന്നത്. കർഷകർക്ക് പ്രതികൂലമായ അവസ്ഥയാണ് വന്നുചേരുന്നത്. സഹകരണസംഘങ്ങളെക്കൂടി ഇതിന്റെ ഭാഗമാക്കാൻ കഴിയുമോ എന്ന കാര്യം ഇതോടൊപ്പം ആലോചിക്കുന്നതാണ്.

ഭരണസമിതി തെരഞ്ഞെടുപ്പ്

പ്രൊഫ. ആബിദ് ഹുസൈൻ തങ്ങൾ: സർ, കോട്ടക്കൽ

നിയോജകമണ്ഡലത്തിൽ രണ്ട് വ്യവസായ സംരംഭങ്ങളാണുള്ളത്. ഒന്ന്, കിൻഫ്രയുടെ കീഴിലുള്ള 250 ഏക്കറോളം സ്ഥലത്തുള്ള ഒരു വ്യവസായ സ്ഥാപനം. അവിടെ പുതുതായി വ്യവസായ സംരംഭങ്ങൾ തുടങ്ങാൻ അങ്ങയുടെ ഭാഗത്തുനിന്ന് ശ്രദ്ധയൂണ്ടാകും എന്ന് ഞാൻ പ്രതീക്ഷിക്കുകയാണ്. അതിനടുത്ത് സംസ്ഥാന വ്യവസായ വകുപ്പിന്റെ ഭരണ നിയന്ത്രണത്തിൽ 1969-ലെ കേരള സഹകരണ നിയമ പ്രകാരം രജിസ്റ്റർ ചെയ്ത സ്പിന്നിംഗ് മില്ലാണ് കുറ്റിപ്പുറം കാർത്തലയിൽ സ്ഥിതി ചെയ്യുന്ന മാൽക്കോ ടെക്സ്റ്റ് എന്ന സ്ഥാപനം. 1997-ൽ വാണിജ്യാടിസ്ഥാനത്തിൽ ഉല്പാദനം തുടങ്ങിയ ആ മിൽ മികച്ച രീതിയിൽ പ്രവർത്തിച്ചുവരികയായിരുന്നു. സംസ്ഥാനത്തെ സ്പിന്നിംഗ് മില്ലുകളിൽ പലതും ലാഭത്തിലല്ലെങ്കിലും ഈ സ്ഥാപനം ആദ്യ കാലഘട്ടത്തിൽ ലാഭത്തിൽ പ്രവർത്തിച്ചുകൊണ്ടിരുന്നതാണ്. 1997-ൽ തെരഞ്ഞെടുപ്പിലൂടെ നിലവിൽ വന്ന ഒരു ഭരണസമിതിയായിരുന്നു അവിടെ ഭരണം നടത്തിക്കൊണ്ടിരുന്നത്. രണ്ട് അംഗങ്ങളുടെ രാജിയെത്തുടർന്ന് ആ ഭരണസമിതി ഇല്ലാതായ ഒരു അവസ്ഥയാണ് ഇന്നുള്ളത്. 2016-ൽ രണ്ട്

അംഗങ്ങളുള്ള ഒരു അഡ്മിനിസ്ട്രേറ്റീവ് കമ്മിറ്റി നിലവിൽ വന്നതാണ്. മാൽക്കോ  
ടെക്സിന്റെ എം.ഡി.-യും ഹാന്റ്‌ലുമിന്റെ ഡയറക്ടറും കൂടിയാണ് ഇന്ന് അതിന്റെ  
ഭരണം നടത്തിക്കൊണ്ടിരിക്കുന്നത്. രണ്ട് വർഷമായിട്ടും പുതുതായി  
തെരഞ്ഞെടുപ്പ് നടക്കുകയോ പുതിയ ഭരണസമിതി വരികയോ ചെയ്തിട്ടില്ല.  
ഏകദേശം 650 ഓളം ഷെയർ ഹോൾഡേഴ്സ് അതിലുണ്ട്. 2016-നശേഷം  
ജനറൽ ബോഡിയും നടന്നിട്ടില്ല. വാർഷിക ബഡ്ജറ്റും വരവുചെലവ്  
കണക്കുകളുമൊക്കെ അവതരിപ്പിക്കുന്നുണ്ടെങ്കിലും സഹകരണ  
സ്ഥാപനത്തിന്റെ ആധികാരികമായ നിയമാവലി അനുസരിച്ച് ജനറൽ  
ബോഡിയുടെ അംഗീകാരമില്ലാതെ വരവുചെലവു കണക്കുകളും  
ബഡ്ജറ്റുകളുമൊക്കെ അവതരിപ്പിക്കുന്നത് നിയമപ്രാബല്യത്തിലായിരിക്കുമോ  
എന്നെനിക്ക് സംശയമുണ്ട്. സഹകരണ നിയമങ്ങളനുസരിച്ച് ഇപ്പോഴുള്ള  
പരിമിതമായ അംഗങ്ങളെ വച്ചുകൊണ്ടെങ്കിലും സ്പിന്നിംഗ് മില്ലിൽ പുതിയൊരു  
ഭരണസമിതി നിലവിൽ വരുത്തി അത് പൂർണ്ണമായും ലാഭത്തിൽ  
പ്രവർത്തിപ്പിക്കാനാവശ്യമായ നിലപാട് സ്വീകരിച്ചാൽ നൂറുകണക്കിന്  
തൊഴിലാളികളും ആ പ്രദേശവും നല്ല നിലയിലാകും. അതിനുള്ള ഒരു ശ്രമം  
അങ്ങയുടെ ഭാഗത്തുനിന്നുണ്ടാകണമെന്ന് അഭ്യർത്ഥിക്കുകയാണ്.



വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. എ. സി.

മൊയ്തീൻ): സർ, 1997-ൽ പ്രവർത്തനം ആരംഭിച്ച മാൽക്കോ ടെക്സ്റ്റൈൽ പരിഞ്ഞുകിട്ടിയ ഓഹരിമൂലധനത്തിന്റെ 95 ശതമാനം സർക്കാർ ഓഹരി മൂലധനമാണ്. 2013-14 മുതൽ 2017-18 വരെയുള്ള വർഷങ്ങളിൽ പത്ത് കോടിയിൽപ്പരം സർക്കാർ ധനസഹായം നൽകിയാണ് മിൽ പ്രവർത്തിച്ചു വരുന്നത്. എന്നാൽ നിലവിലുണ്ടായിരുന്ന ഭരണസമിതിയിൽ വ്യാപകമായ സാമ്പത്തിക ക്രമക്കേട് ഉയർന്നതിനാലും പൊതുതെരഞ്ഞെടുപ്പ് നടക്കുന്ന പശ്ചാത്തലത്താലും ഭരണസമിതി തെരഞ്ഞെടുപ്പിന് അനുയോജ്യമല്ലാത്ത സാഹചര്യത്താലും കഴിഞ്ഞ സർക്കാർ 20.2.2016-ന് ഭരണസമിതി ഒഴിവാക്കി അഡ്മിനിസ്ട്രേറ്റീവ് കമ്മിറ്റിയുടെ കീഴിൽ കൊണ്ടുവരികയായിരുന്നു. അഡ്മിനിസ്ട്രേറ്റീവ് കമ്മിറ്റിയുടെ കീഴിൽ സ്ഥാപനത്തിന്റെ ഭരണം നടത്തിക്കൊണ്ടിരിക്കെ മുമ്പ് നടന്ന സാമ്പത്തിക ക്രമക്കേടുകൾക്കും മറ്റ് നിയമപരമല്ലാത്ത നടപടികൾക്കുമെതിരെ നിരവധി പരാതികൾ ഓഹരി ഉടമകളിൽ നിന്നും തൊഴിലാളി സംഘടനകളിൽ നിന്നും ലഭിച്ചതിന്റെ അടിസ്ഥാനത്തിൽ യഥാസമയം അന്വേഷണം നടത്തി തെരഞ്ഞെടുപ്പ് നടത്തുന്നതിനുള്ള പ്രയാസങ്ങൾ നേരിട്ടതിനാൽ നിലവിലുള്ള അഡ്മിനിസ്ട്രേറ്റീവ്

കമ്മിറ്റിയുടെ കാലാവധി 17.08.2017-ലെ സർക്കാർ ഉത്തരവ് പ്രകാരം ദീർഘിപ്പിച്ചു നൽകുകയാണ് ചെയ്തത്. കേരളത്തിലെ സ്പിന്നിംഗ് മില്ലുകളുടെ പ്രവർത്തനം സംബന്ധിച്ച് പരിശോധിച്ച നന്ദകുമാർ കമ്മിറ്റിയുടെ റിപ്പോർട്ട് ഇപ്പോഴുണ്ട്. അതിന്റെ അടിസ്ഥാനത്തിൽ മാൽക്കോ ടെക്സ്റ്റൈൽ പ്രവർത്തനം വിപുലീകരിക്കാനും മെച്ചപ്പെടുത്താനുമുള്ള നടപടികളാണ് സ്വീകരിച്ചുവരുന്നത്. സ്ഥാപനത്തിന്റെ കുറ്റമറ്റ പ്രവർത്തനത്തിന് വിശദമായ പരിശോധന നടത്തി അനുയോജ്യമായ നടപടികൾ ഇപ്പോൾ ഉന്നയിച്ച ആവശ്യത്തിന്മേൽ സ്വീകരിക്കുന്നതാണ്.